
श्रीमत्परमहंसपरित्राजकाचा्यवयं पदवाक्यप्रमाणपारावारपारीण 
यमनियमासनप्राणायामप्रत्याहारधारणाध्यानसमाध्यष्टङ्गयोगानुष्ठाननिष्ठ 
तपश्चक्रवतिं अनादयविच्छिन्नश्रीरङ्कराचार्यगुरुपरम्पराप्राप्त षड़ङानस्थापनाचा्य 
व्याख्यानसिंहासनाधीश्चर सकटनिगमागमसारहृदय सांख्यत्रयप्रतिपादक 
वेदिकमाग॑प्रवतंक सवतन््रस्वतन््र आदिराजधानी विद्यानगरमहाराजधानी 
कणोटकसिंहासनप्रतिष्ठापनाचायं श्रीमद्राजाधिराजगुरु भूमण्डलाचार्य 
ऋष्यश्द्गपुरवराधीश्वर तुद्गभद्रातीरवासि श्रीमद्िद्याशङ्करपादपद्माराधक 
श्रीमजगद्रुरु श्रीमदमिनवविद्यातीथमहास्वामिगुरुकरकमलसज्ञात 


श्रीमजगहुरु श्रीभारतीतीथमहास्वामिभिः 


निखिलास्तिकमहाजनेषु नारायणस्मरणपुरस्सरं विरचिता आशिषस्समुह्छसन्तु । 


इतः प्रायेण त्रिशतवषंपूवं आन्धदेशं परिभूषितवता अन्नम्भट्राख्येन विपश्चिदय्ण्या 
ग्रथितः तकंसङ्गहाख्यो टघुकायोऽपि न्यायदृश्चनीयसकल्पदार्थानां संक्षेपेण 
प्रतिपादको ग्रन्थः विद्व्टोके सुविख्यातश्चकास्ति । आसेतोरातुहिनद्रेः अद्यत्वे 
ग्रन्थमिममनघीत्य न कोऽपि नैयायिको भवतीति संविद्रते समेऽपि । स्वयं ग्रन्थकृतैव 
दीपिकानाग्यां टीकायां रचितायामपि ग्रन्थस्यास्य गरिमाणमभिटक्ष्य बहवो मनीषिणो 
ग्रन्थमिमं बहीभिव्याख्याभिरटमकाषुः । तास्सवां अपिव्याख्याः ग्रन्थव्याख्यानव्याजेन 
नैकान्‌ विषयान्‌ प्रतिपादयन्त्यो व्युत्पित्सून्‌ मृरमुपकृवन्ति । 


अधुना न्यायशेखरीनाम्री तर्कसंग्रहस्य अभिनवा काचिव्याख्या प्रकार्यते । 
यद्यप्यत्र प्राचीनासु व्याख्यासु अदृष्टाः अंशाः नातीव स्युः, परन्तु प्रतिपादनरीतिः 
अभिनवेव । उक्तं खल्वभियुक्तैः “कुतो वा नूतनं वस्तु वयमुत््रक्षितुं क्षमाः । 
वचोविन्यासवैचिच्यमात्रमत्र विचार्यतामः इति । व्याख्याया अस्या रचयितारः 
कुणिगल्‌ यज्ञनारायणशाखिणः । कुणिग्‌ वंश्ीयत्वेन सत्मरतिपक्षश्ञतकोटिकाराणां 
कुणिगल्‌ रामरास्िणां वंशाजा एते स्युरित्यभ्यृहितुं शक्यते । एतेषां न्याये चतुरश्र 
पाण्डित्यमासीदिति इयं व्याख्येव प्रमाणयति । परन्तु अनुमानपरिच्छेदान्तेवेय- 
मुपलब्धेति चेखिद्यते चित्तम्‌ । उपमानङब्दयोः अस्या अलाभनिमित्तं तापं विद्वान्‌ 
नवीनहोककः स्वयं तद्याख्यां विलिख्य पर्यहाषींदिति नितरां मोदते नश्चेतः । 
ग्रन्थस्यास्यैकेव मातृका अस्मन्मठे समस्ति । तामनुसृत्येवायं ग्रन्थस्सजीकृतः । 
बालानां सुखावबोधाय तत्र तत्र िप्पण्यप्यायोजिता । मन्यामहे ग्रन्थोऽयं न्यायशाखे 
प्रविविक्षुणां माणवकानां अस्तोकमुपकारं विधास्यतीति । 


ग्रन्थस्यास्य प्रकाशने कृतसाह्यान्‌ समानप्यास्तिकान्‌ श्रेयः परम्परामिस्समनुगृह्णातु 
भगवान्‌ शरिखण्डमण्डनो भगवती शारदापरमेश्वरीति चाशास्महे । 


शृद्वगिरिः इति नारायणस्मरणम्‌ 
विकृतिश्रावणकृष्णाष्टमी 
सोम्यवासरः - १.९.२०१० 

उपोद्धातः 


गोतमोपन्ञं न्यायशास्ं तत्त्वज्ञानस्य निःश्रेयसहेतुत्वप्रतिपादनेन 
चतुर्दशविद्यास्थानेषु अभ्यर्हितं स्थानं भजते । सवंशङ्कानिराकरणपटीयसा तर्केण 
गभितत्वात्‌ शाख्रमेतत्‌ त्कंशासख्रमिति व्यवहियते । अस्य आन्वीक्षिकी इत्यप्यस्ति 
व्यपदेशः । स्पष्टमेतत्‌ न्यायसूत्रवृत्तौ “श्रवणादनु पश्चात्‌ ईक्षा अन्वीक्षा उन्नयनं 
तन्निर्वाहिका सेयम्‌ आन्वीक्षिकी न्यायतकादिशब्देरपि व्यवहियते” इति । 
अमरसिंहोऽप्याह “आन्वीक्षिकी दण्डनीतिस्तकविद्याथंशाख्योः" इति । 
न्यायमञ्जरीकारः प्रोवाच “इयमेव आन्वीक्षिकी चतसृणां विद्यानां मध्ये न्यायविद्या 
गण्यते ।” आन्वीक्षिकी जयी वार्ता दण्डनीतिश्च शाश्वती। विद्याश्चतस्र एवेता 
लोकसंस्थितिहेतवः ॥” इति। शास्रस्यास्य वेशिष्ं न्यायभाष्यकारो भगवान्‌ 
वात्स्यायनः प्रोवाच “्रत्यक्षागमाभ्यामीक्षितस्य अनु ईक्षणम्‌ अन्वीक्षा प्रत्यक्षागमा- 
भ्रितानुमानमित्यर्थः । तया प्रवतत इति आन्वीक्षिकी न्यायविद्या न्यायशाख्रम्‌ । 
यस्तु प्रत्यक्षागमविरुद्धः न्यायाभासः सः” इति । तावता अस्य शास्रस्य युक्तिप्रधानात्‌ 
बोद्धादिदर्शनात्‌ विदोषः दिष्टोपादेयता च संसृच्यते। प्रमाणद्ययवादिना मुनिना 
कणादेन रचितात्‌ वैरोषिकदरशनादपि इदं प्रमाणचतुष्टयप्रतिपादकं गोतमीयं देनं 
पार्थक्यं भजते । वैरोषिकदर्शनस्य प्रमेयनिरूपणे नेैभ॑र्यं॑न्यायदशनस्य तु 
प्रमाणनिरूपणपरत्वं संटक्ष्यते। अथापि युक्तिप्रधानतया तदुभयं समानतन्त्रम्‌ । 


श्रीमदरङ्गेशोपाध्यायपभृतिभिः तत्त्वचिन्तामण्यादिषु उद्रन्थेषु प्रवतिते 
नव्यन्यायश्चाखरे तु अक्षपादीयप्रमाणचतुषटयव्यवस्था ओलूक्यमतसिद्धपदाथंसप्तकव्य- 
वस्था च समाद्रियते। प्रकरणग्रन्थेषु परं हयी रीतिः परिदृश्यते । आद्या 
गोतमोक्तषोडङपदा्थनिरूपणपद्धतिः प्रमाणचतुष्टयनिरूपणसंवलिता । वरदराज- 
केडवमिश्र-शधरादिकृताः तार्किंकरक्षा-तकभाषा-न्यायसिद्धान्तदीपादयः तां 
रीतिमनुसरन्ति । द्वितीया तावत्‌ कणादसम्मतपदाथंसप्तकविवरणपद्धतिः प्रमाण- 
चतुष्टयनिरूपणसंवलिता । सा च वल्भाचाय-शिवादित्यमिश्र-विश्वनाथन्याय- 
पञ्चानन-अन्नम्भद्रादिप्रणीतेषु न्यायलीलावती-सप्तपदार्थी -न्यायसिद्धान्तमुक्तावरी- 
तर्कसद्बहादिषु ग्रन्थेषु उपलभ्यते । इत्थं द्वैविध्यमापन्नषु प्रकरणग्रन्थेषु सम्प्रति कणा 
दोक्तपदार्थसप्तकनिरूपणपराणामेव ग्रन्थानां विदोषतः आदरो विद्यते । तत्र प्रमाणं 
तादृशानां तर्कसद्गह-मुक्तावल्यादिग्रन्थानां अतिायेन प्रसार एव। तत्रापि तकंसङ्गहः 


बालानां न्यायशास्रप्रवेदाने मह तीमुपकृतिं वितन्वन्‌ सवश्ास्रोपकारिणीं प्राथमिकीं 
वयुत्पत्तिमातन्वन्‌ विशिष्टं प्रसिद्धिमावहति । अत एवास्य नैकाष्टीकाः प्रोटाः सरलाश्च 
विलसन्ति। अधुना पुनः कुणिगल्‌ यज्ञनारायणराख्यभिख्येः विद्त्तद्टजैः विरचिता 
न्यायशेखयाख्या अप्रकाशितचरी तर्कसंग्रहव्याख्या प्रकारयते । यद्यप्यत्र 
प्राचीनव्याख्याभिरनाविष्कृतः मूलार्थः प्रायो नैव विद्यते ; तथापि “अणुरपि विरोषः' 
इति न्यायेन विषयकृतं प्रतिपादनकृतं वा कच्चिद्िरोषं छात्रेभ्यः आविष्कर्त एतैः 
ग्रन्थकारेः टीकेयं व्यधायीति प्रतीयते । परन्तु इयं प्रत्यक्षानुमानखण्डयोरेव विद्यते । 
अवरि्टयोः शब्दोपमानयोरपि टीकां संयोज्य प्रकाशनमेवोचित्यं भजत इति 
अभिप्रयन्तः अस्मदुरुचरणाः जगद्ररुश्रीभारतीतीथंमहास्वामिनः अवदिष्टटीका- 
पूरणाय मामाजिज्ञपन्‌ । सम्पादनकममण्यपि मां न्ययूयुजन्‌ । श्रीरारदामातुः 
अनुकम्पापूरेण गुरुचरणानामनुग्रहेण च यथाप्रतिभानं टीकाप्रपूरणकार्य निरवर्तयम्‌। 
श्रीचरणैः प्रदिंतया दिश्चा रिप्पणीमपि बालानां सुखावबोधाय समयोजयम्‌ । 
सवमिदं श्रीचरणानामेव अनुग्रहफलमिति विश्वसन्‌ “सि्यन्ति कर्मसु महत्स्वपि 
यन्नियोज्याः सम्भावनागुणमवेहि तमीश्वराणाम्‌ । किं वाऽभविष्यदरुणस्तमसां 
विभेत्ता त्चेत्सहस्रकिरणो धुरि नाकरिष्यत्‌ ॥ ” इति कविकुलगुरूक्तिं संस्मरन्‌ 
विरमामि । 


इति सतां विधेयः 
वि.नवीनहोट्क 
न्यायविभागाध्यक्षः 
राष्ट्यसंस्कृतसंस्थानम्‌ 
राजीवगान्धीपरिसरः, श्री 





॥ श्रीः ॥ 
तक॑सङ्गहः 
अथ प्रत्यक्षपरिच्छेदः 


निधाय हृदि विश्वेशं विधाय गुरुवन्दनम्‌ । 
वालानां सुखबोधाय क्रियते तकसङ्गहः ॥ 





॥ श्रीटक्ष्मीनृसिंहाय नमः॥ 


न्यायरोखरी 


रोखरीकृत्य गवंद्वी प्रणम्य शशिरोखरम्‌ । 
रोखरो विदुषां कुर्वे कुतुकान्यायशोखरीम्‌ ॥ 


परत्यक्षपरिच्छेद्‌ः 

प्रारिप्सितस्य ग्रन्थस्य निर्विघ्रपरिसमाप्तये शिवनमस्कारात्मकं मङ्गलं 
कृत्वा शिष्याणां मङ्गलावरयकताज्ञानार्थ ग्रन्थतो निबध्नन्‌ चिकीर्षितं 
प्रतिजानीते निघायेति । ननु मङ्गलस्य समाप्तिजिनकत्वं न संभवति केषुचित्‌ 
ग्रन्थेषु मङ्गलसत्वेपि समापतेरनुदयात्‌ मङ्गलाभावेपि केषुचित्‌ ग्रन्थेषु समापते- 
रुदयाचेत्यन्वयव्यतिरेकव्यभिचारादिति चेन्न । रि्टाचारविषयत्वेन मङ्गले 
सफलत्वस्य तदन्योदेश्यककृत्यविषयत्वेन तदन्याफलकत्वस्य च सिद्धो 
मङ्गलं समाप्तिफरकं समाघ्यन्याफलकत्वे सति सफठत्वादिति 
परिदोषानुमानेन समाप्तिफलकत्वसिद्धः । इत्थं च यत्र मङ्गलं नाचरितं तत्रापि 
जन्मान्तरीयमङ्गलकल्पनान्न व्यतिरेकव्यभिचारः । यत्र॒ मङ्गलसत्वेपि 
समाप्तिन ट्टा तत्र॒ तन्मङ्गलेन यत्किञ्चिद्धिप्ननारोपि विघ्घान्तरसत्वेन 


२ न्यायरोखरीव्याख्योपतः 


दरव्यगुणकर्मसामान्यविरोषसमवायाभावाः सप्त पदाथाः ॥ 


विघ्रत्वावच्छिन्नप्रतियोगिताकात्यन्ताभावरूपकारणस्याभावादेव न कार्यो- 
त्पत्तिरिति अन्वयव्यभिचारस्यापि नावकाशः । नव्यास्तु मङ्गलस्य विघ्नध्वंसः 
फठं न तु समाप्तिः नास्तिकादिग्रन्थे व्यभिचारात्‌ । न च 
जन्मान्तरीयमङ्खलकल्पनान्न व्यभिचार इति वाच्यम्‌ । जन्मान्तरीयसमाप्िं 
प्रति जन्मान्तरीयमङ्गलस्य कारणत्वानभ्युपगमात्‌ । भोगादिनाङ्यविघ्रध्वंस- 
पृवकसमाप्तो व्यभिचारा^चेत्याहः । 


तक॑सङ्खह इति । तर््न्ते प्रतिपाद्यन्त इति तकाः पदार्थाः तेषां सङ्गः 
स्वरूपविषयकज्ञानजनकशब्दः कियत इत्यथः । मयेति दोषः । स्वग्रन्थस्य 
प्रयोजनमाह बालानां सुखबोघायेति । गुरूपदिष्टाथग्रहणधारणपटवो वालाः 
न तु स्तनेधयाः । तेषां सुखेनानायासेन बोधः पदा्थतच्छज्ञानं तस्मा इत्यथः। 
किं कृत्वा क्रियत इत्यत आह निधायेति । विश्वस्य ईशः विश्वेशः तं 
जगन्नियन्तारं साम्बरिवं हृदि मनसि निधाय तच्यानपरो भूत्वेत्यथः । एतेन 
ईश्वरे प्रमाणमुक्तं भवति । तथा हि स्वरूपसम्बन्धरूपजन्यतावत्‌ः सकतुकं 
प्रागभावप्रतियोगित्वात्‌ घटवत्‌ इत्यनुमानेनेश्वरसिद्धिः । इत्थं च 'द्ावाभूमी 
जनयन्देव एक' इत्यादिश्रुतेरप्यत्र प्रमाणत्वमनुसन्धेयम्‌ । 'यस्य देवे 
पराभक्तियथा देवे तथा गुरौ । तस्यते कथिता ह्यथाः प्रकाशन्ते महात्मनः 
इति श्रुत्यनुरोधेन गुरुवन्दनस्याप्यावङ्यकतया गुरुवन्दनमपि निवध्राति 
गुरूणामिति । गुरूणां विद्यागुरूणामित्यथंः । 


पदाथान्विभिजते द्रव्येति । तत्सामान्यलटक्षणं तु ज्ञेयत्वादिकं बोध्यम्‌ । 
नन्वभावपदोत्तरवृत्तिबहुवचनादेव सप्तत्वे प्राप्ते पुनस्सप्तपदोपादानम- 
नथकमिति चेन्न । पदार्थत्वं द्रव्यादिसप्तपदाथावृत्तिशुन्यत्वव्याप्यमिति 
व्याप्तिखाभाथंकत्वात्‌ । न च सप्तावृत्तेरप्रसिद्धिरिति वाच्यम्‌ । स्वरूपसम्बन्धेन 
सप्तावृत्तेः स्वरूपसम्बन्धेनाभावस्य विवक्षितत्वेन अदोषात्‌ । न चैतारश- 


१. तत्र मङ्गखाभावेपि विघ्नध्वंसस्य जातत्वेन व्यतिरेकव्यभिचारादित्यथैः । 
२. कार्यं सक्कं कार्यत्वादिति अनुक्तवा एवं कथनं -- पक्षतावच्छेदकदेत्वोर्भेद- 
सम्पादनाय । 


तकंसङ्खटः ३ 


तत्र॒ द्रव्याणि पृथिव्यप्तेजोवाय्वाकाडकालदिगात्ममनांसि 
नवेव ॥ 


 --------------------------------------------- 


व्याज्ञानस्याष्टमपदार्थज्ञानाभावः प्रयोजनमिति वक्तव्यम्‌ । तत्र च सिध्य- 
सिदिभ्यां व्याघातो दुर्वार इति वाच्यम्‌ । पदार्थत्वेन घटादिविदोष्यकद्रव्यादि- 
सप्तपदार्थावृत्तिप्रकारकभ्रमनिवत्तेरेव फलत्वेन दोषाभावादिति संक्षेपः। 


ननु शक्तिसादृश्ययोस्सप्तपदाथमिन्नपदाथयोस्सत्वात्‌ सपतत्वव्याघातः । 
तथा हि मणिसत्तादश्चायां वहो दाहानुत्पत्तेः तदसमवधाने' च दाहोत्पत्तेः 
दाहत्वावच्छन्न प्रति मणेः प्रतिबन्धकत्वं वक्तव्यं तचः कारणतावच्छेदक- 
धर्मनाशकत्वम्‌ । तादृशप्रतिबन्धकत्वनि्वाहा्थं दाहानुकूलायारशक्तः 
स्वीकार्यतया शक्तिरूपपदार्थसिद्धो तस्या अतिरिक्तत्वं सम्भवति । तथा दहि 
शक्तिर्न तावद्रव्यगुणकर्मस्वरूपा गुणवृत्तित्वात्‌ नापि सामान्यादिस्वरूपा 
प्रागभावप्रतियोगित्वे सति ध्व॑सप्रतियोगित्वात्‌ । एवं मुखं शरिसद शमिति 
प्रतीत्या सादृश्यसिद्धो तस्य चातिरिक्तत्वं शक्तिवत्‌ । यद्वा शक्तिसादृश्ये 
ककप्तपदार्थानन्तर्भूते ध्वंसप्रतियोगित्वे सति द्रव्येतरवृत्तित्वादिति चेन्न । 
कारणीभूताभावप्रतियोगित्वस्य प्रतिवन्धकत्वपदाथंत्वात्‌ । तद्धिन्नत्वविरिष्ट 
तद्रतभूयोधर्मवत्वस्य कचित्‌ , तद्रतभूयोधमंवत्वमात्रस्य कचित साद श्यत्वाच 
नोक्तदोषावकाश इति संक्षेपः। 


द्रव्याणि विभजते तत्रेति । तत्पदोत्तरवृत्तित्रत्प्रत्ययस्य घटकत्वमथंः 
तथा च सप्तपदार्थघरकीभूतानि द्रव्याणीत्यर्थः । ननु नीटं तमः, चलति तम 
इति प्रत्ययबलात्तमसः दशमद्रव्यत्वसिद्धो नवत्वव्याघातः । तथा हि तमः 
्प्दरव्यानन्तर्भूतं रसरहितत्वे सति नीलरूपवत्वात्‌ यद्वा स्पशेरहितत्वे सति 
रूपवत्वादित्यनुमानेन दश्चमद्रव्यत्वसिद्धिरिति चेन्मेवम्‌ । तमसस्तेजोभाव- 
रूपतया अभवेन्तर्भावान्न नवत्वव्याघातः । उक्तप्रतीतिद्यस्यापि 
भ्रमत्वात्‌। ननु तमसो द्रव्यत्वमङ्गीकृत्य तेजसस्तमोऽभावरूपत्वं किमिति न 


१. मण्यसमवधाने च । 
२. प्रतिबन्धकत्वं च । 
३. नीलं तमः, चटति तम इति प्रतीतिह्यस्यापि । 


¢ न्यायरोखरीव्याख्योपेतः 





स्यात्‌ । न चोष्णस्पशेभास्वररूपप्रतीत्यनुपपत्तिः त्वन्मते तमोनीलमिति 
प्रतीतेरिव मन्मते तयोभ्रान्तित्वेनेवोपपन्नत्वादिति चेन्न । अन्यत्र 
प्रसिद्धस्येवारोपावरयकतया तेजसोऽतिरिक्तद्रव्यत्वानङ्गीकारे तयो भरान्तित्व- 
स्याप्यनुपपन्नत्वादिति संक्षेपः । 


विभागसमवायिकारणतावच्छेदकतया द्रव्यत्वजातिसिद्धिः । गुणाधि- 
करणत्वं समवायिकारणत्वं वा द्रव्यसामान्यलक्षणम्‌ । न चोत्पन्नविनष्टघटे 
अव्याप्तिः । तस्यानद्गीकारात्‌ । टक्ष्यतावच्छेदकसमानाधिकरणत्वविरि्ट- 
टक्ष्यतावच्छेदकसमानाधिकरणात्यन्ताभावप्रतियोगित्वमव्याप्निः । यथा 
गोः शुङ्करूपवत्वम्‌ । टक्ष्यतावच्छेदकव्यभिचारित्वमतिव्याप्निः । यथा गोः 
रूपवत्वम्‌ । लक्ष्यतावच्छेदकव्यापकोभूताभावप्रतियोगित्वमसम्भवः यथा 
वहेरशीतस्परावत्वम्‌ । न चातिव्याप्तियस्तलक्षणस्य असंभविन्यपि सत्वा- 
दतिव्याप्तिस्स्यादिति वाच्यम्‌ । दुष्टसङरेपि दोषासङरात्‌ । एतच्चयरहितधर्मो 
लक्षणम्‌ । स एवासाधारणधमं इत्युच्यते । टक्ष्यतावच्छेद्कसमनियतत्वमसा- 
धारणत्वम्‌ । टक्ष्यतावच्छेदकसमनियतत्वं च स्वव्यापकलक्ष्यतावच्छेदककत्वे 
सति टक्ष्यतावच्छेदकसमानाधिकरणात्यन्ताभावाप्रतियोगित्वम्‌ । तत्र च 
टक्ष्यतावच्छेदकस्य द्विधा निवेशध्रोव्येण स्वसमानाधिकरणात्यन्ताभावाप्रति- 
योगिटक्ष्यतावच्छेदकसमानाधिकरणात्यन्ताभावाप्रतियोगित्वं पय॑वस्यति । 
अत्र यद्यपि गुरुधमस्याभावप्रतियोगितानवच्छेदकत्वे वाक्यार्थाप्रसिद्धिः 
केवलटक््यतावच्छेदकसमानाधिकरणात्यन्ताभावप्रतियोगित्वत्वापेक्षया स्व- 
व्यापकटक्ष्यतावच्छेदकसमानाधिकरणात्यन्ताभावप्रतियोगित्वत्वस्य गुरु- 
तया अभावप्रतियोगितानवच्छेदकत्वात्‌ तथापि ताररप्रतियोगितात्वव्यापक- 
प्रतियोगिताकाभावविवक्षणेनादोषात्‌ । न चेवं विरिष्टोभयाभावादिकमादाय 
दोषः। वेरिष्यव्यासज्यवृत्तिध्मानवच्छिन्नत्वस्य प्रतियोगिताविशोषणत्वात्‌ । 
अथेतदपेक्षया लक्ष्यतावच्छेदकस्य द्विधा निवेशनमेवोचितमिति चेत्‌ - गुरु- 
धमस्याभावप्रतियोगितानवच्छेदकत्वे लाघवासंभवेपि अवच्छेदकत्वाङ्ीकार- 
पक्षे उक्तलखाघवसंभवात्‌ । वस्तुतस्तु गुरुधमस्याभावप्रतियोगितावच्छेदक- 
त्वमभ्युपेत्येवेतह्यक्षणकरणम्‌ । अन्यथा पृथिवीनिष्ठात्यन्ताभावप्रतियोगि- 


१. उष्णस्परभास्वररूपप्रतीत्योः । 


तकंसङ्खहः ५ 





त्वत्वापेक्षया गन्धसमानाधिकरणात्यन्ताभावप्रतियोगित्वत्वस्य गुरुतया 
वाक्यार्थाप्रसिद्धेः । नन्वेवमप्यभिधेयत्वप्रमेयत्वादौ व्यावृत्तौ च (पदाथ- 
सामान्यलक्षणे) व्यावर्तकलक्षणस्यैवेतदछक्षणलक्ष्यत्वे अतिव्याप्तिरिति चेन्न । 
व्यावृत्तिभिन्नत्वे सत्यभिघेयत्वादिभिन्नत्वस्यापि टक्षणघटकत्वेनादोषात्‌ । 
ननु लक्ष्यतावच्छेदकसमनियतत्वशरीरे टक्ष्यतावच्छेदकाभाववदवृत्तित्वमेव 
लक््यतावच्छेदकव्याप्यत्वं निवेश्यतां तावतेव अभिधेयत्वप्रमेयत्वादिलक्षण- 
लक्षयतावच्छेदकीभूतपदार्थत्वाभावप्रसिध्यैव तत्रातिव्याप्तेवारणसंभवे कृतम- 
मिघेयत्वादिभिन्नत्वनिवेरानेनेति चेन्न । अत्र लक्ष्यतावच्छेद्काभाववदुत्तितव 
लक्षणतावच्छेदकसंबन्धेन निवेशनीयम्‌ । अन्यथा गन्धवत्वादि- 
रूपलक्षणे टक्ष्यतावच्छेदकाभाववजलादिनिरूपितकालिकसम्बन्धावच्छिन्न- 
वृत्तितासत्वेन अव्यापिप्रसङ्गात्‌ । इत्थं च द्रव्यगुणकममणां सत्तावत्वं सा- 
धरम्यमित्यत्र लक्ष्यतावच्छेदकीभूतद्रव्यगुणकममान्यतमत्वाभाववत्सामान्यादि- 
निरूपितलक्षणतावच्छेदकसमवायसम्बन्धावच्छिन्नवृत्तित्वाप्रसिष्या तादृश- 
लक्षणाव्यापतेः । अतः स्वव्यापकतत्कत्वरूपं निरुक्तमेव व्याप्यत्वं निवेश 
नीयमिति तत्तद्धिन्नत्वस्यैवागत्या निवेश्चावश्यकत्वात्‌ । न च लक्ष्यतावच्छेद- 
काभाववन्निरूपितलक्षणतावच्छेदकस्वरूपान्यतरसम्बन्धावच्छिन्नवृत्तित्मेव 

निवेदयत इति न पूर्वोक्तलक्षणे अव्याप्तिरिति वाच्यम्‌ । तथा सति 
जन्यमहाकालोभयस्य कालिकसम्बन्धेन गगनाभाववत्वं॑लक्षणमित्यत्र 
लक्षयतावच्छेदकीभूततादृशान्यतरत्वाभाववति गगने स्वरूपसम्बन्धेन 
गगनाभावस्य सत्वेन अव्यापषिप्रसङ्गात्‌ । न च लक्षणतावच्छेद्कसम्बन्धेन 
स्वाधिकरणावृत्तिलक््यतावच्छेदकावच्छिन्नप्रतियोगिताकभेदकत्वरूपं लक्ष्य- 
तावच्छेदकव्याप्यत्व॑निवे्यतां इत्थं च अभिधेयत्वादिभिन्नत्वनिवेशनं 
व्यर्थमेवेति वाच्यम्‌ । तत्रापि स्वाधिकरणवृत्तित्वं लक्ष्यतावच्छेदकवत्ताग्रह- 
विरोधितानियामकसम्बन्धेन निवेशनीयम्‌ । अन्यथा स्वाधिकरणे कालिक- 
सम्बन्धेन पृथिवीमेदस्य सत्वेन गन्धवत्त्वादिरूपलक्षणे अव्याप्तेः । नापि 
स्वरूपसम्बन्धेन । तथा सति घटलत्वात्यन्ताभाववतः प्रमेयत्वं लक्षणमित्यत 
प्रमेयत्वाधिकरणे घटादावपि स्वरूपसम्बन्धेन अवतंमानत्वाद्‌ घरत्वात्मकस्य 
लक्ष्यतावच्छेदकावच्छिन्नप्रतियोगिताकभेदस्येत्यतिव्याप्तेः । इत्थं च 


६ न्यायरोखरीव्याख्योपेतः 


रूपरसगन्धस्पशसंख्यापरिमाणपृथक्ततसंयोगविभागपरत्वा- 
परत्वगुरुत्वद्रवत्वस्रेहराब्दबुद्धिसुखट ४९ ४९ ¢ ¢ 
परत्वगुरुत्वद्रवत्वस्नेह रब्दबुद्धिसुखटुः खेच्छाद्वेषप्रयलधमाघर्म- 
५ श्चतुविंडाति्मुणा ¢ 
संस्कारा : ॥ 


उत्क्षेपणापक्षेपणाकुञ्नप्रसारणगमनानि पञ्च कर्माणि ॥ 
सामान्यं द्िविधं परमपरं चति ॥ 





सत्ताभाववतो जात्यभाववत्वं लक्षणमित्यत्र जात्यभावाधिकरणनिरूपित- 
समवायसम्बन्धावच्छिन्नवृत्तित्वस्य अप्रसिध्या अव्याप्तेः । न चैवमपि लक्ष्य- 
तावच्छद्काभाववन्निरूपितवृत्तित्वनिष्ठलक्षणतावच्छेदकसम्बन्धावच्छिन्ना- 
धेयत्वीयस्वरूपसम्बन्धावच्छिन्न ~ प्रतियोगिताकाभावविवक्षणान्नकोपि दोष 
इति वाच्यम्‌ । विदोषरूपेण संसर्गत्वानुपगमात्‌ । तस्मादभिधेयत्वप्रमेय- 
त्वादिभिन्नत्वमेव निवेशनीयमिति कृतं पट्टवितेन । 


गुणान्‌ विभजते रूपेति । तल्लक्षणं तु द्रव्यत्वव्यधिकरणनित्यत्व- 
समानाधिकरणजातिमत्त्वम्‌! । गुणत्वजातिसिद्धिस्तु द्रव्यकर्मभिन्नसामान्य- 
वन्निष्ठकारणतावच्छेदकतया बोध्या । एते च गुणाः कणादमते प्रसिद्धाः । 
कमं विभजते उत्क्षपणेति । तलयक्षणं तु नित्यत्वासमानाधिकरणपदार्थविभाज- 
कोपाधिमत्तवम्‌ । कम॑त्वजातिस्तु चलतीत्यादि प्रतीतिसिद्धा । ननु भ्रमणादी- 
नामतिरिक्तत्वात्‌ पञ्चत्वविरोध इति चेन्न । तेषां गमन एवान्तर्भावात्‌ । न 
चोतक्षेपणादीनामपि तत्रेवान्तभाव इति वाच्यम्‌ । स्वतन्रच्छमुनिना 
पृथङ्वि्देशात्‌ । सामान्यं विभजते परमिति । परत्वं समवायिरनिष्ठात्यन्ताभा- 
वाप्रतियोगित्वम्‌ । अपरत्व समवायिभ्निष्ठत्यन्ताभावप्रतियोगित्वम्‌ । 


१. ,द्रव्यत्वमादाय द्रव्ये अतिव्याप्तिवारणाय द्रव्यत्वव्यधिकरणेति । द्रव्यावृत्तीति 
तदथः । कमत्वमादाय कमण्यतिव्याप्तिवारणाय नित्यत्वसमानाधिकरणेति । 
नित्यदुत्तीति तदथः । 


२. समवायि पदेन द्रव्यगुणकर्मणां ्रयाणां ग्रहणम्‌ । 
३. यत्किचित्समवायिनिष्ठात्यन्ताभावप्रतियोगित्वमित्यर्थः । 





तकंसद्खह - ७ 


नित्यद्रव्यवृत्तयो विशेषास्त्वनन्ता ए ॥ 
समवायस्त्वेक एव ॥ 


अभावश्चतुर्विधः - प्रागभावः प्रध्वंसाभावोऽत्यन्ताभावोऽन्यो- 
न्याभावश्चेति ॥ 
= 
विदोषान दरयति नित्यद्रव्येति । अनन्ता इति । परिगणयितुमरक्या 
इत्यर्थः । समवायं दर्शयति समवायस्त्विति । तस्य विभाजकधम नास्तीत्याह 
एक एवेति । स्वसजातीयद्धितीयरहित इत्यर्थः । ननु स्वसजातीयद्वितीयः 
प्रमितो वा न वा ? नायः तस्य निषेधायोगात्‌ । न द्वितीयः । प्रतियोगि- 
ज्ञानमन्तरा अभावज्ञानानुदयादिति चेन्न । स्वसमभिव्याहतपदाथ॑ताव- 
च्छेदकीभूतसमवायत्ववन्निष्ठमेदप्रतियोगितानवच्छेद्‌केकत्वस्येवे कपदाथता- 
वच्छेदकतया वाक्यार्थाप्रसिद्धरभावात्‌ । अभावं विभजते अभाव इति । 
नन्वस्त्वभावानामधिकरणात्मकत्वं लाघवादिति चेन्न । अनन्ताधिकरणात्म- 
कत्वकल्पनामपेश्ष्य अतिरिक्तताकल्पनायामेव लाघवसंभवात्‌ । किं च 
अभावस्याधिकरणात्मकत्वे आधाराधेयभावानुपपत्तिः । अपि च तत्तच्छब्द्‌- 
रसगन्धाद्ययभावानां तत्तदिन्दरियाग्राह्यत्वापत्तिः । तत्तदधिकरणानां तत्तदिन्द्र- 
याग्राह्यत्वात्‌ । श्रोत्ररसनघ्राणानां द्रव्याग्राहकत्वात्‌ । 


अत्र मीमांसकमतानुयायिनः । अभावानामधिकरणात्मकलत्वमेव । न 
चास्मन्मते गौरवम्‌ । अभावस्यानन्ताधिकरणस्वरूपत्वकल्पनमित्यस्य 
अनन्ताधिकरणेषु अभावत्वसम्बन्धपरिकल्पने पयैवसिततया नैयायिकमते 
अनन्ताधिकरणेषु अभावसम्बन्धपरिकल्पनाया आवश्यकतया तेन सह 
तोल्यात्‌ विपरीतमेव गौरवं धर्मिकल्पनया । न वा आधाराधेयभावानुपपत्तिः। 
भवन्मतेप्यभावमात्राधिकरणकाभावमात्रप्रतियोगिकाभावस्याधिकरणस्व- 
रूपताया अद्धीकारात्‌ तत्र यथा वा धर्मधर्मिणोरभेदेपि यत्किञ्चिदभावत्वेना- 
पेयत्वं यत्कि्चिदभावत्वेनाधारत्वं तथा सर्वत्रेव कल्पनसम्भवात्‌ । अनयेव च 
रीत्या शब्दरसगन्धाद्यभावानाम्‌ अधिकरणस्वरूपत्वेपि तत्तदधिकरणानां 
तत्तदभावत्वेन श्रोादिग्राह्यत्वमुपेयत इति वदन्ति । 


= अ 


८ न्यायरोखरीव्याख्योपेतः 


तत्र गन्धवती पृथिवी । सा द्विविधा नित्याऽनित्या चेति । 
नित्या परमाणुरूपा । अनित्या कार्यरूपा । पुनखिविधा - 
रारीरेन्द्रियविषयभेदात्‌ । 





विभागक्रमे प्रथमं निदिं्टायाः पृथिव्या लक्षणं वक्तुमुपक्रमते तत्रेति । 
नवद्रव्येषु मध्य इत्यथः । गन्धवतीति । ननु सुरभ्यसुरभ्यवयवारव्धे घटे 
गन्धाभावाद्व्याप्तिरिति चेन्न । गन्धसमानाधिकरणजटावृत्तिजातिमच््वस्य 
तात्पयविषयत्वात्‌ । ननु तथापि तादशजातिम््वं कालिकेन जलादौ वर्तत 
इत्यतिव्याप्तिः । न च समवायेन तद्रत्वं लक्षणमित्यनेन निर्वाहः । 
समवायेनेत्यत्र॒ तृतीयार्थोवच्छिन्नत्वं तस्य तादरजात्याघेयतायाम्‌ 
अधिकरणतायां वा अन्वयो वाच्यः । तथा च तादृशाधिकरणतावत्वस्यापि 
जलादौ कालिकेन सत्वेनातिव्यापतेरपरिहारात्‌ । न च स्वरूपसम्बन्धेन 
ताटृशाधिकरणतावत््वनिवेडेन वारणं युक्तम्‌ । स्वरूपसम्बन्धेनेत्यत्रापि 
अवच्छिन्नत्वस्यैव तृतीयाथतया उक्तदोषापरिहारादिति चेत - अत्र 
वदन्ति - लक्षणस्य तावदितरभेदानुमितिव्यवहारो वा प्रयोजनम्‌ । तथा च 
समवायेन गन्धवत्वं लक्षणमित्यस्य पृथिवीतरभेदव्याप्यगन्धत्वावच्छिन्नसम- 
वायसम्बन्धावच्छिन्नप्रकारतानिरूपितपृथिवीत्वावच्छिन्नविरोष्यतारालिनिश्चयः 
पृथिवीत्वावच्छिन्नविशेष्यतानिरूपितपृथिवीतरभेदत्वावच्छिन्नप्रकारताशाल्य- 
नुमितिजनक इत्यथ इति । तां विभजते सेति । पृथिवीत्यर्थः । द्विधेति । 
विभाजकधमंद्यविरिष्टेत्यथः । नित्यत्वं ध्वंसाप्रतियोगित्वम्‌ । अनित्यत्वं 
ध्वंसप्रतियोगित्वम्‌ । पुनरिति । पुनरप्रथमे भेद इति कोशात्‌ अनित्या 
पृथिवीत्यथंः । शरीरेन्द्रियविषयभेदादिति । तत्र शरीरत्वं चेष्टाश्रयत्वम्‌ । 
चेष्टा च हिताहितप्राप्तिपरिहारानुकूलक्रिया । न तु शरीरत्वं जातिः 
पृथिवीत्वादिना साङ्यात्‌ । इन्द्रियत्वमपि न जातिः । किन्तु शब्देतरोद्धूत- 
विदोषगुणानाश्रयत्वे सति ज्ञानकारणमनस्संयोगाश्रयत्वम्‌ । काठे अति- 
व्याप्निवारणाय विशेष्यदटम्‌ । आत्मन्यतिव्याप्निवारणाय विरोषणभागः । 
विरोषणभागे शब्देतरत्वानिवेरो श्रोत्रेन्दरियेऽव्याप्निरतस्तन्निवेशाः । प्राणे 
रसनायां चक्षष्यव्याप्निवारणाय तत्रेवोद्धूतेति । संयोगमादायासंभववारणाय 
विशेषेति । 


तकेसङ्खगहः ९ 


रारीरमस्मदादीनाम्‌ । इन्द्रियं गन्धग्राहकं प्राणं नासाग्रवति । 
विषयो मृत्पाषाणादिः ॥ 


सीतस्परोवत्य आपः ॥ ता दिविधाः नित्या अनित्याश्चेति ॥ 
नित्याः परमाणुरूपाः । अनित्याः कायरूपाः ॥ पुनखिविधाः 
शारीरेन्द्रियविषयभेदात्‌ । शरीरं वरुणलोके । इन्द्रियं रसग्राहकं 
रसनं जिह्वाग्रवतिं । विषयः सरित्समुद्रादिः ॥ 


कालमनस्संयोगमादाय काठेतिव्याप्तिवारणाय ज्ञानकारणेति । काठे 
रूपाभावप्रत्यक्षे कालचक्षुस्संयोगरूपसन्निकषघटकतया कारणत्वात्काठेति- 
व्याप्निवारणाय मनः पदम्‌ । शरीरेन्द्रियभिन्नत्वं विषयत्वमित्यरं विस्तरेण । 
पार्थिवरारीरं दशेयति शरीरमिति । आदिपदात्पशुपक्षिवृक्षादिपरिय्रहः । 
भग्रक्षतसंरोहणाद्यनुमितप्राणवायुसंबन्धात्‌ वृक्षादीनामपि शरीरसिद्धिः । 
पार्थिवेन्द्रियं दशंयति इन्द्रियमिति । ननु प्राणेन्द्रियस्य पाथिवत्वे किं 
मानमिति चेदत आह गन्धग्राहकमिति । तथा हि घ्राणेन्द्रियं पाथिवं 
रूपाव्यञ्जकत्वे सति गन्धव्यज्ञकत्वात्‌ वाय्वानीतसुरभिभागवत्‌ । मनसि 
व्यभिचारवारणाय विरोषणम्‌ । काठे व्यभिचारवारणाय विशेष्यदटम्‌ । 
प्राणसन्निकर्षे व्यभिचारवारणाय द्रव्यत्वमपि विशोषणं ; बोध्यम्‌ । पाथिवविषयं 
दशंयति विषय इति । आदिपदाद्धटादिपरिरहः । अपां लक्षणमाह श्षीतेति । 
रिलातठले शीतस्परप्रतीते्जरसम्बन्धानुविघायित्वा^न्नातिव्याप्िः । ता 
विभजते नित्या इति । नित्यत्वादिकं पू्ववद्रोध्यम्‌ । नित्या अपो दशोयति 
नित्या इति । अनित्यास्ता दरयति अनित्याः कार्यरूपा इति । अनित्या 
अपो विभजते पुनरिति । शरीरं दशेयति वरुणलोक इति । वरुणतत्पुत्र 
तदारादिशरीराणि जलीयानीत्य्थः । जलीयेन्द्रियं दशयति इन्द्रियमिति । 
तस्य जठीयत्वे प्रमाणमाह रसग्राहकमिति । विषयं दशेयति सरिदिति । 


१. रीतं शिखातलमित्यादो सीतस्पशवत््वस्य रिखातटे स्वसमवायिसंयोग- 
सम्बन्धेनैव सत्वात्‌ समवायेन सीतस्परावत्छरूपलक्षणस्य तत्र नातिव्याप्तिरिति 
भावः। 


१० न्यायशेखरीव्याख्योपेतः 


उष्णस्परोवत्तेजः । तदटुद्िविधं नित्यमनित्यं चेति । नित्यं 
परमाणुरूपम्‌ । अनित्यं कायरूपम्‌ । पुनखिविधम्‌ - 
रारीरेन्द्रियविषयभेदात्‌ । शरीरमादित्यलोके । इन्द्रियं रूपग्राहकं 
चक्षुः कृष्णताराग्रवतिं । विषयश्चतुर्विधः भोमदिव्योदयांकरज- 
भेदात्‌ । भोमं वह्न्यादि । दिव्यमविन्धनं विद्युदादि । भुक्तस्य 
परिणामहेतुरोदयम्‌ । आकरजं सुवणादि ॥ 


आदिपदाद्वापीकरकादि परिग्रहः । तेजो निरूपयति उष्णेति । उष्णस्परोवच्ं 
तेजसो लक्षणम्‌ । न चोष्णस्परशंवत्वं चन्द्रकिरणादावाटोके चाव्याप्तम्‌ 
अतिव्याप्तं चोष्णजल इति वाच्यम्‌ । पूर्ववदुष्णस्पक्शंसमानाधिकरणपृथिव्य- 
वृत्तिजातिमत्वस्य विवक्षितत्वात्‌ । जठे तु तेजस्सम्बन्धानुविधायिन्युष्ण- 
प्रतीतिरिति नातिव्याप्तिः । तेजसररीरं दशयति शरीरमादित्यलोक इति । 
इन्द्रियं दशयति इन्द्रियमिति । चक्षुषस्तेजसत्वे प्रमाणमाह रूपग्राहकमिति । 
तथा हि चक्षस्तेजसं स्पशाव्यञ्जकत्वे सति परकीयरूपविषयकसाक्षात्कार- 
जनकत्वात्‌ प्रभावत्‌ । पाथिवच्यणुके व्यभिचारवारणाय परकीयेति । मनसि 
व्यभिचारवारणाय सत्यन्तम्‌ । विषयं विभजते विषय इति । ननु सुवर्णं न 
तेजसं गुरुत्वात्‌ घटवत्‌ । किन्तु पृथिवी पीतरूपवत्वात्‌ पीतपट वदिति चेन्न । 
अत्यन्तानलसंयोगे पीतिमगुरुत्वाश्रयः स्वविजातीयद्रवत्वनारशप्रतिवन्धक- 
द्रवद्रव्यान्तरसंयुक्तः अत्यन्तानटसंयोगजन्यनाशाप्रतियोगिद्रवत्वाधिकरण- 
त्वे सति पृथिवीत्वात्‌ जठमध्यस्थघृतवत्‌ । न चाप्रयोजकं । पाथिवद्रवत्वनारां 
प्रति प्रतिबन्धकाभावसमानकाटीनात्यन्तानठसंयोगस्य कारणतया यदि 
द्रवत्वनाशप्रतिबन्धकद्रवद्रव्यान्तरसंयुक्तो न स्यात्‌ तहिं अत्यन्तानटसंयोग- 
जन्यनाराप्रतियोगिद्रवत्वाधिकरणमेव स्यात्‌ इत्यनुकूठतकंसत्वात्‌ । तथा च 
पीतिमगुरुत्वाश्रयापेक्षया अतिरिक्तद्रव्यसिद्धौ तस्य प्रतिबन्धकाभाव- 
समानकालीनात्यन्तानलसंयोगजन्यनाशाप्रतियोगिद्रवत्वाधिकरणत्वहेतुना 
पूर्वक्तानुकूठतकसहकृतेन पृथिवीभिन्नत्वसिद्धो नैमित्तिकद्रवत्वाधिकरण- 
तया जलादिभिन्नत्वस्यापि सिष्या तेभ्योतिरिक्तत्वे सति द्रव्यत्वरूपदेतुना 
तेजस्त्वसिद्धिः । 


तकंसद्खहः ११ 


रूपरहितस्पशवान्‌ वायुः । स द्विविधः नित्योऽनित्यश्चेति । 
नित्यः परमाणुरूपः । अनित्यः काय॑रूपः । पुनस्िविधः 
रारीरेन्द्रियविषयभेदात्‌ । शरीरं वायुलोके । इन्द्रियं स्परोग्राहकं 
त्वक्‌ सवंशरीरवतिं । विषयो वृक्षादिकम्पनहेतुः । दारीरान्तः संचारी 


( ८ [> # 


वायुः प्राणश्च । स चेकोऽप्युपाधिभेदास्राणापानादिसंज्ञां रभते ॥ 


वायुं लक्षयति रूपरहितेति । रूपरहितत्वे सति स्पश॑वत्वं वायोर्लक्षण- 
मित्यथंः । घटेतिव्याप्तिवारणाय विशोषणम्‌ । गगनेतिव्याप्निवारणाय 
विरोष्यम्‌ । न चाद्यक्षणावच्छेदेन रूपरहितत्वस्य द्ितीयक्षणावच्छेदेन 
स्पज्ञवत्वस्य च सत्वाद्‌ घटेतिव्याप्तिरिति वाच्यम्‌ । रूपाभावाधिकरणता- 
विरिष्टस्पशाधिकरणतावत्वं लक्षणम्‌ । वेरिषयं च स्वावच्छेदकक्षणावच्छिन्न- 
त्वस्वसामानाधिकरण्योभयसम्बन्धेनेति विवक्षणान्नातिव्याप्तिः । गुणाद्यव- 
च्छेदेन रूपाभावसत्वकाठ एव॒ घटे द्ितीयक्षणावच्छेदेन स्परसत्वेन 
स्वावच्छेदकक्षणावच्छिन्नत्वस्य घटान्तभवेण स्वसामानाधिकरण्यस्य च 
सत्वेन नानुपपत्तिपरिहार इत्यतोधिकरणतापर्यन्तानुधावनम्‌ । न च 
रूपनाशकपाकानां रसादिनाशकपाकानां पाथक्यात्‌ यत्र घटे रूपनाशकपाकेन 
रूपं न्ट स्पशेस्तु न नष्टः तत्र रूपाभावाधिकरणतायाः स्पर्शाधिकरणतायाश्च 
रूपान्तरोत्पत्तेः प्राक्‌ स्थितत्वात्‌ अतिव्याप्तिरिति वाच्यम्‌ । तादशपाकस्या- 
प्रसिद्धत्वादित्यलमतिविस्तरेण । तं विभजते स दिविध इति । वायवीयशरीरं 
दरोयति शरीरमिति । वायुतत्पत्रपल्यादिशरीराणि वायवीयानीत्यर्थः । 
इन्द्रियं दरयति इन्द्रियमिति । तस्य वायवीयत्वे प्रमाणं दर्शयति 
स्परोग्राहकमिति । अत्र त्वगिन्द्रियं वायवीयं रूपाग्राहकत्वे सति 
स्पशग्राहकत्वात्‌ अङ्गसद्गिसलिलरोत्याभिव्यज्जकव्यजनपवनवत्‌ । न च 
वाय्वानीतजलभागे रूपाव्यञ्जकत्वस्यापि सत्वाद्‌ व्यभिचार इति वाच्यम्‌ । 
परकीयस्पशेव्यञ्जकत्वस्यैव विवक्षितत्वेनादोषादित्यवपेयम्‌ । विषयं दर्शयति 
वृक्षादीति । आदिपदाछछतागुल्मादीनां सङ्गह: । प्राणवायोस्तुरीयतया 


~ इर 


२ न्यायरोखरीव्याख्योपेतः 


राब्दगुणकमाकाशम्‌ । तचचेकं विभु नित्यं च ॥ 
अतीतादिव्यवहारहेतुः कालः । स चैको विभुनित्यश्च ॥ 
प्राच्यादिव्यवहारहेतुर्दिक्‌ । सा चैका विभ्वी नित्या च ॥ 





विभागव्याघातः इत्याराङ्कं परिहरति शरीरेति । तस्यापि 
विषयवायावेवान्तभावादिति भावः । ननु प्राणस्यैकस्यानतिरिक्तत्वेपि 
अपानादीनामतिरिक्ततास्त्विति वाच्यम्‌ । तेषामपि तत्रेवान्तभावात्‌ । ननु 
व्यवहारमेदः कुत इत्यत आह स चेति । उपाधिभेदादिति । 
तत्तत्स्थानभेदादित्यथंः । 


आकारं निरूपयति शब्दगुणकमिति । शब्दाश्रयतया आकाशसिद्धिः । 
मीमांसकमतनिराकरणार्थः गुणपदं न तु लक्षणघरकम्‌ । तथा हि - शब्दो 
गुणः त्वगग्राह्यबहिरिन्द्रियम्राह्यजातिमत्वात्‌ रूपवत्‌ । न च प्रभायां व्यभिचार 
इति वाच्यम्‌ । रूपासमानाधिकरणेति विरोषणात्‌* । लक्षणं तु शब्द्वत््वमेव। 
आकाडशत्वव्याप्यविभाजकधर्मो नास्तीत्याह तच्चैकमिति । विभ्विति । परम- 
महत्परिमाणवदिति भावः । कां निरूपयति अतीतेति । कालिकसम्बन्धेन 
सकरुपदाथौधिकरणत्व॑टक्षणम्‌ । कालिकपरत्वापरत्वासमवायिकारण- 
संयोगाश्रयतया काठसिद्धिः । दिशो लक्षणमाह प्राचीति । 
दिकृतविदोषणतासम्बन्धेन सकरुपदाथोधिकरणत्वं॑दिश्ो लक्षणम्‌ । 
देशिकपरत्वापरत्वासमवायिकारणसंयोगाश्रयतया दिक्सिद्धिः । सेति । 


१. अनित्यवायोः तित्वेन विभागव्याघात इत्यथः । 

२. प्राणस्यापीत्यथंः । 

३. मीमांसकाः रब्दो द्रव्यमिति वदन्ति । अतस्तन्मतनिरासाथं शाब्दस्य 
गुणत्वमुक्तमित्यथंः । 


४. जातेर्विरोषणादित्य्थः । तथा च त्वगग्राह्यवहिरिन्दरियग्राद्यरूपासमानाधि 
करणजातिमत््वादिति हेतुः पयेवस्यति । प्रभायां रूपस्य सत्वेन प्रभात्वस्य 
रूपसमानाधिकरणत्वान्न दोष इति भावः । 


तकं॑सङ्खहः १३ 


ज्ञानाधिकरणमात्मा । स दिविधः जीवात्मा परमात्मा 
चेति । तत्रेश्वरः सर्वज्ञः परमात्मा एक एव । जीवस्तु प्रतिशरीरं 
विभुनित्य ¢ 
भिन्नो श्च ॥ 


सुखाद्युपरब्धिसाधनमिन्द्रियं मनः । त प्रत्यात्म- 
नियतत्वादनन्तं परमाणुरूपं नित्यं च ॥ 





दिगित्यर्थः । आत्मानं निरूपयति ज्ञानेति । ज्ञानाधिकरणत्वं समवायसम्बन्धेन 
बोध्यम्‌ । आत्मानं विभजते स इति । आत्मेत्यथः । तत्रेति । 
जीवात्मपरमात्मनोर्मघ्य इत्यर्थः । ननु विभागवाक्ये जीवात्मनः प्रथमं 
निर्दिष्टतया पूर्वं परमात्मनिरूपणमयुक्तमिति चेन्न । सूचीकटाहन्यायेन प्रथमं 
तस्यैव! निरूपणीयत्वात्‌ । नित्यज्ञानापिकरणत्वं परमात्मनो लक्षणम्‌ । 
जीवस्त्विति । नन्वात्मसद्धावे किं प्रमाणम्‌ ? न तावत्‌ प्रत्यक्षम्‌ । तद्धि 
वाह्यमान्तरं वा ? नाद्यः । रूपशून्यत्वात्‌ । न दवितीयः । तस्य ज्ञानादि 
भिन्नत्वात्‌ । नाप्यनुमानं हेतोरभावादिति चेन्न । चक्षुरादिकं सकतुकं 
करणत्वात्‌ कुठारादिवदित्यनुमानेनात्मनस्सिद्धः । अत एव इन्द्रिय- 
भिन्नरुरारीरादिभिन्न आत्मेति सिध्यतीत्यलम्‌ । मनो निरूपयति सुखेति । 
स्पर्शरहितत्वे सति करियावत्वं मनसो टक्षणम्‌ । तदिति । मन इत्यथः । 
प्रत्यात्मनियतत्वादनन्तमिति । आत्मनामनेकत्वात्तदत्ित्वान्मनसामप्य 
नेकत्वमित्यर्थः । परमाणुरूपमिति । परमाणुनिष्टपरिमाणसजातीयपरिमाण 
वदित्यर्थः । अत्र ज्ञानादिकं सासमवायिकारणकं भावकायत्वात्‌ घटर- 
वदित्यनुमानेन असमवायिकारणीभूतसंयोगसिद्धो तादृशसंयोगो दिनिषठ 
संयोगत्वात्‌ घरपटरसंयोगवदित्यनुमानेन दिनिष्ठत्वसिद्धो भावकायस्य 
कारणत्रयजन्यत्वनैयत्येन  समवायिकारणीभूतात्माभ्रितत्वस्यावर्यकत्वे 
अपराश्रयतया मनसस्सिद्धिः । मनसो विभुत्वे विभ्वात्माश्रिततादशसंयोगा- 
श्रयत्वासंभवेनः मध्यमपरिमाणवत्वे चानित्यत्वप्रसद्गेन मनसोणुत्वसिद्धिरिति 


१. परमात्मन ए । 


२. आत्मा विभुः । यदि मनोपि विमु स्यात्‌ तदा तयोस्संयोगो न भवितुमहेति । 
विभुद्धयसंयोगानङ्गीकारादिति भावः । 

चक्षुमात्रग्राद्यो गुणो रूपम्‌ । तच शुङ्घनीलपीतरक्तहरित- 
कपिराचित्रभेदात्सप्तविधं । पृथिवीजलतेजोवृत्ति । तत्र पृथिव्यां 
सप्तविधम्‌ । अभास्वरशुङ्ख जठे । भास्वरशुङ्खं तेजसि ॥ 


रसनग्राह्यो गुणो रसः । स च मधुराष्रवणकट्‌ कषायतिक्तभेदात्‌ 
षद्विधः । पृथिवीजख्वृत्तिः ॥ पृथिव्यां षद्विधः । जरे मधुर एव ॥ 


घ्राणग्राह्यो गुणो गन्धः । स द्विविधः सुरभिरसुरभिश्चेति । 
पृथिवीमात्रवृत्तिः ॥ 


त्वगिन्द्रियमात्रयराद्यो गुणः स्पशः । स त्रिविधः 


बोप्यम्‌ । द्रव्याणां टक्षणमुक्तवा क्रमप्राप्तानां गुणानां मध्ये रूपस्य लक्षणमाह 
चक्षुमांत्रग्राह्यमिति । मात्रपदं त्वगिन्दरियाग्राद्यपरम्‌। तच संख्यादावतिव्याप्ति- 
वारकतया सार्थकम्‌ । चक्षग्र्यत्वानिवेशो रसादावतिव्यापिरतस्तन्निवेशाः । 
रूपत्वादिवारणाय गुणपदम्‌ । न च प्रभाघरसंयोगेतिव्याप्षिः तस्य 
त्वगिन्द्रियाग्राह्यत्वादिति वाच्यम्‌ । गुणपदस्य विरशोषगुणपरत्वात्‌ । तदिति। 
रूपमित्यथंः । ननु चित्रस्यानतिरिक्तत्वात्कथं सप्तविधत्वमिति चेत्‌ - न हि 
नीरपीतावयवारब्धं द्रव्यं नीरूपमिति वक्तु युक्तम्‌ । अप्रत्यक्षत्वप्रसद्गात्‌ । न 
वा अव्याप्यवृत्तिनीलादिसमुदायविरशिष्टं तत्‌ । रूपस्य व्याप्यवृक्तित्वनियमात्‌। 
अतस्तदतिरिक्तमित्येव वाच्यं तदेव च चित्रं रूपमिति । नवीनाः पुनः रूपस्य 
व्याप्यवृत्तित्वनियमे प्रमाणाभावात्‌ चित्रमतिरिक्तं नेति वदन्ति । तत्रेति । 
पृथिव्यादित्रयमध्य इत्यथः । सप्तविधमिति । विभाजकधमंसप्तकविरि्ट- 
मित्यथः । अभास्वरं पराप्रकाराकम्‌ । भास्वरत्वं रूपनिष्ठो जातिविरोषः । 


रसं निरूपयति रसनेति । गुणपदं रसत्ववारकम्‌ । विशोषणं च 
रूपादिवारकम्‌ । स चेति । रसश्चेत्यथंः । तत्रेति । पृथिवीजलयोमध्य 
इत्यथः । षद्खिध इत्यत्र रस इत्यनुषज्यते । 


गन्धं निरूपयति प्राणग्राह्य इति । प्रयोजनानि तु पूरववद्वोध्यानि । स्पशं 
निरूपयति त्वगिति । अत्र मात्रपदं चक्षुरिन्द्रियाग्राह्यपरम्‌ । तदनिवेशो 

सीतोष्णानुष्णाश्ीतभेदात्‌ । प्ृथिव्यप्तेजोवायुवृत्तिः । तत्र सीतं 
जले । उष्णस्तेजसि । अनुष्णाशीतः पृथिवीवाय्वोः ॥ 


रूपादिचतुष्टयं पृथिव्यां पाकजमनित्यं च । अन्यत्रापाकजं 
नित्यमनित्यं च । नित्यगतं नित्यम्‌ । अनित्यगतमनित्यम्‌ ॥ 


एकत्वादिव्यवहारहेतुः संख्या । नवद्रव्यवृत्तिः । 
एकत्वादिपराधेपय॑न्ता । एकत्वं नित्यमनित्यं च । नित्यगतं 
नित्यमनित्यगतमनित्यम्‌ । द्वित्वादिकं तु सवत्रानित्यमेव ॥ 


मानव्यवहारकारणं परिमाणम्‌ । नवद्रव्यवृत्ति । तचतुविधम्‌ । 


संख्यायामतिव्याप्तिरतस्तन्निवेशः । गुणपदानुपादाने वाय्वानीतजलभागे 
अतिव्याप्िरतस्तन्निवे्ः । रसादावतिव्याप्तिवारणाय त्वगिति । स इति । 
स्पर्रं इत्यर्थः । रूपादीति । रूपरसगन्धस्पशां इत्यथः । पाकजमिति । 
पाकस्तेजस्संयोगः । तेन परमाण्वादिनिखिरपृथिव्यां पूवेरूपनाशरूपान्तरो- 
त्पत््योरुपगमात्‌ अनित्यं चेत्युक्तम्‌ । अन्यत्रेति । पृथिवीभिन्नेषु जरतेजो- 
वायुष्ित्यर्थः । एकैकं त्यक्तवेति भावः । अपाकजमिति । पाकाजन्यमित्यथः। 
अत एव नित्यगतरूपादिकं नित्यमनित्यगतं तदनित्यम्‌ आश्रयनारोन 
तन्नाशात्‌ । 


ननु परमाणुसद्धावे किं प्रमाणमिति चेत्‌ - इत्थम्‌ । जालसूयमरीचिस्थं 
सृष्ष्मतमं रजस्सावयवं चक्ुग्राह्यत्वे सति द्रव्यत्वात्‌ । त्यणुकावयवोपि 
सावयवः महदारम्भकत्वादित्यनुमानेन ज्यणुकावयवावयवसिद्धेः तस्य च 
परमाणुत्वं नित्यत्वं च । न च तस्यापि सावयवत्वमस्तु महदारम्भकारम्भकत्वेन 
हेतुनेति वाच्यम्‌ । अनवस्थाप्रसद्बात्‌ । न च त्यणुक एव विश्रामोस्त्विति 
वाच्यम्‌ । अपकृष्टमहत्वस्य समवेतसमवेतद्रव्यत्वप्रयोज्यत्वादित्यनुसन्धेयम्‌। 


सह्यं लक्षयति एकत्वेति । आदिपदाद्ित्वादिपरिग्रहः । सद्याप्रकारकलो 
किकमप्रत्यक्षत्वावच्छिन्नकायंतानिरूपितकारणताश्रयत्वं सह्याटक्षणम्‌ । 
काठेतिव्याप्तिवारणाय प्रत्यक्षत्वावच्छिन्नेति । एवमग्रेपि बोध्यम्‌ । परिमाणं 
टक्षयति मानेति । तद्विभजते तच्चेति । परिमाणमित्यथंः । भावप्रधानोयं 

अणु महरीघं हस्वं चेति ॥ 
पृथग्व्यवहारकारणं पृथक्त्वम्‌ । सवंद्रव्यवृत्ति ॥ 
संयुक्तव्यवहारहेतुः संयोगः । सवंद्रव्यवृत्तिः ॥ 
संयोगनाशको गुणो विभागः । सवद्रव्यवृत्तिः ॥ 


परापरव्यवहारासाधारणकारणे परत्वापारत्वे । ते द्िविघे 
दिक्ते कालकृते चेति । दूरस्थे दिक्कृतं परत्वम्‌ । समीपस्थे 
दिक्ृतमपरत्वम्‌ । ज्येष्ठे काठकृतं परत्वम्‌ । कनिष्ठे 
कालकृतमपरत्वम्‌ ॥ 


आद्यपतनासमवायिकारणं गुरुत्वम्‌ । पृथिवीजलवृत्ति ॥ 


निर्दंशः । पृथत्तवं लक्षयति पृथगिति । संयोगं निरूपयति संयुक्तेति । स च 
त्रिविधः । एकतरकमजन्योभयकमजन्यसंयोगजमेदात्‌ । आद्यो धरणी- 
नरसंयोगः । द्वितीयो वन्दनादौ हस्तद्ययसंयोगः । तृतीयो हस्तपुस्तकसंयोगः। 
स चा"व्याप्यवृत्तिः । स्वसमानाधिकरणात्यन्ताभावप्रतियोगित्वमव्याप्य- 
वृत्तित्वम्‌ । विभागं टक्षयति संयोगेति । कालादावतिव्याप्तिप्वारणाय 
विरोष्यम्‌ । विरोषणं रूपादिवारकम्‌ । न च तथापि संयोगे अतिव्याप्तिः नारं 
प्रति प्रतियोगिनः कारणत्वादिति वाच्यम्‌ । कारणतायां तादात्म्यसम्बन्धा- 
नवच्छिन्नत्वनिवेदोनादोषात्‌ः । अन्यत्सर्वं संयोगवत्‌ । परत्वापरत्वयो- 
लक्षणमाह परापरेति । परत्वव्यवहारासाधारणकारणं परत्वम्‌ । 
अपरत्वव्यवहारासाधारणकारणमपरत्वम्‌ । गुरुत्वलक्षणमाह आद्येति । 


१. स चेति । संयोग इत्यथः । 

२, कालादेः कायंसामान्यं प्रति कारणत्वेन संयोगनारां प्रत्यपि हेतुत्वात्‌ 
संयोगनाराकत्वमात्रोक्तो कालादावतिव्याप्तिरतो गुणपदमिति भावः । 

३. ध्वंसं प्रति प्रतियोगिनस्तादात्म्येनेव कारणत्वात्‌ । संयोगनाशं प्रति 
तादात्म्यसम्बन्धानवच्छिन्न कारणतायास्संयोगे असत्वान्नदोष इति भावः । 
संयोगनाशं प्रति विभागस्य हेतुता तु समवाय सम्बन्धेनेति बोध्यम्‌ । 

आद्यस्यन्दनासमवायिकारणं द्रवत्वम्‌ । पृथिवीजरतेजो- 
वृत्ति । तद्विधम्‌ । सांसिद्धिकं नैमित्तिकं चेति । सांसिद्धिकं जटे, 
नैमित्तिकं पृथिवीतेजसोः । पृथिव्यां घृतादावभ्निसंयोगजं 
द्रवत्वम्‌ । तेजसि सुवणादो ॥ 


चुर्णादिपिण्डीभावहेतुगणः सेहः । जलमात्रवृत्तिः ॥ 


्रोत्रयराह्यो गुणः शब्दः । आकारमात्रवृत्तिः । स द्विविधः 
¢ श्चेति = © स, (ओ 
घ्वन्यात्मको वणोत्मकश्चेति । प्वन्यात्मको भेयादो । वणोत्मकः 
संस्कृतभाषादिरूपः ॥ 


सर्वव्यवहारहेतुज्ञौनं बुद्धिः । सा दविधा । स्मृतिरनुभवश्चेति । 





स्वसमानाधिकरणपतनध्वंसासमानकाटीनत्वमाद्यत्वम्‌ । द्रवत्वं लक्षयति 
आद्येति । अत्राप्याद्यत्व पूर्वाक्तदिशावसेयम्‌! । स्नेहं लक्षयति चृणोदीति । 
आदिना मृत्परि्रहः । पिण्डीभावेति । विलक्षणावयवसंयोग इत्यथः । शब्दं 
लक्षयति श्रोत्रेति । नन्वाद्यराब्दस्य प्रत्यक्षाविषयत्वाष्दव्याप्तिरिति चेन्न । 
तादृशप्रत्यक्षविषयीभूतरूपावृत्तिजातिमत्वस्यः विवक्षितत्वात्‌ । बुद्धि 
निरूपयति सर्वेति । व्यवहारदरब्दप्रयोगः । तत्र हेतुः प्रयोजिका । इदं तु न 
लक्षणं किन्तु ज्ञानत्वम्‌" । अन्यथा कालादावतिव्याप्तेः ^ । तां विभजते सेति। 
स्मृतिं लक्षयति संस्कारेति । मात्रपदं सन्निकषोजन्यत्वाथकम्‌ । अन्यथा 


१. स्वसमानाधिकरणस्यन्दनध्वंसासमानकालीनत्वमित्यथः । 

२, भेरीदेदो उत्पन्नस्य शब्दस्य श्रोत्रासमवेततया अप्रत्यक्षत्वादित्यथः । 

३. श्रोत्रमत्यक्षविषयीभूता रूपावृत्तिर्याजातिस्तदरत्वमित्यथः । सा च जातिः 
राब्दत्वमेव । रूपावृत्तित्वानुपादाने गुणत्वमादाय रूपादावतिव्याप्तिरतस्तत्‌ । 

४. ज्ञानत्वजातिमच्ं वुद्धेलक्षणमित्यथः । 

५. कालादेः कार्यसामान्यं प्रति कारणतया रशब्दप्रयोगरूपव्यवहारं प्रत्यपि 
कारणत्वादित्यथः । 


६. ५ नि सन्निकषाजन्यत्वार्थकत्वमनुत्तवा संस्कारेतराजन्यत्वाथकत्व स्वीकारे 
इत्यथः | 

संस्कारमात्रजन्यं ज्ञानं स्मतिः । तद्धिन्नं ज्ञानमनुभवः । 


स दिविधः यथार्थोऽयथार्थश्च । तदति तस्मकारकोऽनुभवो 
यथार्थः । यथा रजते “इदं रजतम इति ज्ञानम्‌ । सेव प्रमेत्युच्यते। 
तदभाववति तत्मकारकोऽनुभवोऽयथा्थः । यथा शुक्तौ ““इदं 
रजतम" इति ज्ञानम्‌ । सेवाप्रमेत्युच्यते । 


यथार्थानुभवश्चतुर्विधः । प्रत्यक्षानुमित्युपमितिशाब्दभेदात्‌ । 


स्मृतेरनुभवजन्यत्वाद्संभवापत्तेः । अनुभवं लक्षयति तद्धिन्नेति । तद्धनं - 
स्मृतिभिन्नम्‌ । पूवदलानुक्तो स्मृतावतिव्याप्तिः । अतस्तन्निवेशः । 
घटादावतिव्या्षिवारणाय ज्ञानेति । तं विभजते स इति । यथाथोनुभवं 
लक्षयति तद्वतीति । तद्यतीत्यत्र सप्तम्यर्थो विरष्यत्वम्‌ । तच्चाभेदेन 
तत्मकारकान्वितानुभवेन्वेति । त्न्नष्टविशेष्यतानिरूपिततन्नषटप्रकारता- 
कत्वं तु वाक्याथैः । ननु मूलावच्छिन्नो वृक्षः कपिसंयोगीत्ययथाथोनु- 
भवेतिव्यापतिः । कपिसंयोगवद्षनिष्टविरोष्यतानिरूपितकपिसंयोगप्रकार- 
ताकत्वादिति चेन्न । तदवच्छेदकदेश्ावच्छिन्नविरोष्यतानिरूपिततन्निष् 

प्रकारताकत्वस्यैवाव्याप्यवृत्तिस्थलीयप्रमालक्षणतया दोषविरहात्‌ । न चेवं 
व्याप्यवृत्तिस्थलीयप्रमालक्षणस्यातिव्याप्तिरशक्यपरिहारेति वाच्यम्‌ । व्याप्य- 
वत्तिस्थलीयलक्षणे देशकालाद्यनवच्छिन्नत्वस्य विरोष्यतायां निवेशेन 
दोषाभावादिति कृतं पल्वितेन । अयथाथानुभवं लक्षयति तदभाववतीति । 
यथार्थानुभवे अतिव्याप्तिवारणायेदम्‌ । अयथाथस्मृतावतिव्याप्तिवारणायानु 
भवेति । ननु शब्दवद्रगनमिति प्रमायामतिव्याप्तिगगने शब्दाभावस्यापि 
सत्वादिति चेन्न। तदभावनिष्ठाधेयतानिरूपितनिरवच्छिन्नाधिकरणतावन्निष्ठ- 
विोष्यतानिरूपिततन्निष्ठप्रकारताशालित्वस्य विवक्षितत्वादिति तु तत्त्वम्‌ । 
यथार्थानुभवं विभजते यथार्थेति । अयं त्वनुभवसामान्यविभाग एव। 
प्रसङ्वात्ममाकरणं विभजते तत्करणमिति । ननु प्रमाकरणानां प्रत्यक्षा- 


१, अभेदेन तत्मकारकान्वितो योनुभवस्तत्रेत्यथः । 


२, तथा च गगने शब्दाभावस्य किचचिरेशावच्छेदेनव सत्वात्‌ रब्दाभावनिष्ठाधेयता- 
निरूपितनिरवच्छिन्नाधिकरणताया गगने असत्वान्नातिव्याप्तिरिति भावः । 

तत्करणमपि चतुर्विधम्‌ । प्रत्यक्षानुमानोपमानशब्दभेदात्‌ ॥ 
असाधारणं कारणं करणम्‌ ॥ 
कार्यनियतपूवेवृत्ति कारणम्‌ । 





नुमानोपमानशब्दाथापत्त्यनुपलब्पिसम्भवेतिद्यानामष्टानां सत्वात्कर्थं चतु- 
विधमिति _ तथा हि पीनो देवदत्तो दिवा न भुङ्के इत्यादौ दिवा अभुञ्ञानस्य 
देवदत्तस्य पीनत्वान्यथानुपपत्त्या रात्रिभोजनमथोपत्त्या कल्प्यते । एं भूतले 
घटाभाववत्ताज्ञाने प्रतियोग्यनुपलब्धेः कारणत्वात्‌ अनुपरब्धेः, एं 
संभवेतिह्ययोरपि प्रमाणान्तरत्वमिति चेन्न । तेषां छ्ृप्प्रमाणेष्वेवान्तभोवः 
नत्वतिरिक्तत्वम्‌ । तत्राथापत्तरनुमानेन्तभौवः । तथा हि देवदत्तो रात्रि 
भोजनवान्‌ दिवा अभुञ्जानत्वे सति पीनत्वादित्यनुमानेन रात्रिभोजनमनुमितो 
भासते । एवं भूतले घटो नास्तीत्यत्र अधिकरणज्ञानाथमवहयकल्प्यकरणता- 
केन्द्रियस्यैव करणत्वं, प्रतियोग्युपलंभाभावस्य सहकारित्वमित्यनेनैवोपपत्तौ 
अनुपलब्धेः प्रमाणान्तरत्वमयुक्तम्‌ । एवं संभवस्यानुमाने ~ तथा हि अयं 
पञ्चारान्निष्कवान्‌ पञ्चाशब्याप्यशतनिष्कवत्वादिति । पेतिद्यस्य अविज्ञातमूल- 
वक्तकराब्दत्वाच्छब्द्‌ एवान्तभावः । 


तत्करणमपीत्यत्र करणत्वं किमित्यत आह असाधारणेति । असाधारणत्वं 
व्यापारवत्वम्‌ । कारणं लक्षयति कार्येति । रासभादावतिव्याप्तिवारणाय 
सत्यन्तम्‌? । तन्मात्रोपादानेर कार्यतिव्यापतिरतो विरेष्यनिवेशः । नन्वेवमपि 
तन्तुत्वादावतिव्याप्तिवारणायावश्यङ्कृप्तनियतपूवृत्तिभिन्नत्वरूपान्यथासिदधि- 
शुन्यत्वस्य विवक्षणीयतया तत॒ एव रासभादावतिव्याप्तिवारणसम्भवे 


१, कार्मनियतत्वे सति कार्यपूरववृत्तितवं कारणत्वम्‌ । तत्रनियतत्वे सतीत्यस्यानुपादाने 
कदाचित्‌ घटपूर्ववृत्तित्वस्य रासमेपि सम्भवात्‌ रासभस्यापि घटकारणत्वापत्तिः अतो 
नियतत्वम्‌ । तच व्यापकत्वम्‌ । तस्य च रासभे असत्वान्नातिव्याप्तिरिति भावः । 


२, तन्मात्रोपादाने - कायनियतत्वमात्रोपादाने । ८ । स्वस्य 
स्वव्यापकत्वात्‌ कार्यनियतत्वं कारणत्वमित्यक्तो स्वकारणत्वापत्तिः । 
विरोष्यनिवेदा इति । पूर्ववृत्ित्वनिवेश इत्यथः । पूर्ववृत्तित्वं च पूवेकालवृत्तित्वम्‌ । 
स्वस्य स्वपूर्वकालवृत्तित्वाभावान्नातिव्यापतिरित्यथैः । 

कायं प्रागभावप्रतियोगि ॥ 


कारणं त्रिविधम्‌ । समवाय्यसमवायिनिमित्तभेदात्‌ । यत्समवेतं 
कायमुत्पदयते तत्समवायिकारणम्‌ । यथा तन्तवः पटस्य, पटश्च 
स्वगतरूपादेः । कार्येण कारणेन वा सहैकस्मिन्नर्थे समवेतं 
सत्कारणं असमवायिकारणम्‌ । यथा तन्तुसंयोगः पटस्य, 





दलदयोपादानमपि व्यथमितिः चेन्न । अन्यथासिद्धत्वस्यैकस्यानुगतस्या- 
भावेन यत्र प्रामाणिकानामन्यथासिद्धत्वव्यवहारः तत्तद्धेदकूट त्वस्यैव 
निवेशनीयतया तावद्धेदकूट वत््वनिवेशो गोरवात्‌ यावतां तत्तद्धेदकूटमनिवेय 
कायनियतत्वपूववृत्तित्वविरोषणाभ्यां वारणं सम्भवति तावतां तादश- 
विशेषणाभ्यामेवः वारणस्य युक्तत्वादित्यभिप्रायात्‌ । कारणलक्षणे कार्यत्वस्य 
घटकत्वात्‌ किं तत्‌ काय॑त्वमित्यत आह कार्यं चेति । कारणं विभजते 
कारणमिति । समवायिकारणस्य लक्षणमाह यत्समवेतमिति । यस्मिन्‌ 
समवेतमित्यथः । तथा च समवायसम्बन्धावच्छिन्नकार्यतानिरूपित- 
तादात्म्यसम्बन्धावच्छिन्नकारणताश्रयत्वं समवायिकारणलक्षणमित्यर्थः । 
अत्र रूपध्वंसत्वावच्छिन्नं प्रति रूपस्य तादात्म्यसम्बन्धेन कारणतया रूपे 
अतिव्याप्षिरतो निरूपितान्तम्‌ः । वक्ष्यमाणासमवायिकारणे तन्तुद्वयसंयोगे 
समवायसम्बन्धावच्छिन्नकायतानिरूपितकारणताश्रयत्वस्य सत्वादतिव्याप्ति 
रतः कारणतायां तादात्म्यसम्बन्धावच्छिन्नत्वनिवेशः* । समवायिकारण- 
मुदाहरति यथेति । असमवायिकारणं लक्षयति कार्येणेति । तथा च तत्कार्य- 
तत्कायसमवायिकारणान्यतरसमवायिकारणसमवेतत्वे सति कारणत्वम्‌ 
असमवायिकारणस्य लक्षणम्‌ । न चैवं तुरीतन्तुसंयोगे अतिव्याप्तिरिति 


१. तथा चानन्यथासिद्धत्वं कारणत्वमित्येवास्तु इति शङ्कितुराशयः । 
२. कायनियतत्वपूरववृत्तित्वविरोषणाभ्यामित्यर्थः । विदोषणाभ्यामिति तृतीयान्तम्‌। 


३. तथा सति रूपध्वंसनिष्ठकायतायाः प्रतियोगितासम्बन्धावच्छिन्नत्वेन समवाय- 
सम्बन्धानवच्छिन्नतया नातिव्यापिरित्यथंः । 


४. तथा सति तन्तुसंयोगनिष्ठ परनिरूपितकारणतायाः समवायसम्बन्धावच्छिन्नतया 
तादात्म्यसम्बन्धानवच्छिन्नत्वेन नातिव्याप्तिरिति भावः । 

तन्तुरूपं पटरूपस्य च । तदुभयभिन्नं कारणं निमित्तकारणम्‌ । 
यथा तुरीवेमादिकं पटस्य ॥ 


तदेतचिविधकारणमध्ये यदसाधारणं कारणं तदेव करणम्‌ ॥ 


तत्र प्रतयक्षज्ञानकरणं प्रत्यक्षम्‌ । इन्द्रियाथ॑सन्निकषजन्यं ज्ञानं 
प्रत्यक्षम्‌ । तदिविधम्‌ । निर्विकल्पकं सविकल्पकं चेति । 





वाच्यम्‌ । तस्यापि तुरीपटसंयोगं प्रत्यसमवायिकारणतया लक्ष्यत्वात्सामान्य- 
लक्षणस्य! । विद्दोषलशक्षणेः तु तद्धिन्न्वं निवेशनीयमिति दिक्‌ । तदुदाहरति 
यथेति । निमित्तकारणं लक्षयति तदुभयेति । समवायिकारणासमवायि- 
कारणभिन्नत्वे सति कारणत्व॑निमित्तकारणलक्षणमित्यथंः । नन्वेवं 
तुरीतन्तुसंयोगे अव्याप्तिः तस्य तुरीपरसंयोगं प्रत्यसमवायिकारणतया 
असमवायिकारणभिन्नत्वाभावात्‌ । न च समवायिकारणताभिन्ना असमवायि- 
कारणताभिन्ना या कारणता तदाश्रयत्वविवक्षणान्न दोष इति वाच्यम्‌ । 
तत्राप्यसमवायिकारणताभिन्नेत्यस्य तत्कार्यतत्कायसमवायिकारणान्यत- 

पुनश्चाव्याप्तिताद्वस्थ्य- 
मिति चेन्न । द्रव्यनिमित्तकारणलक्षणे तत्तत्कायनिरूपितफटखोपधाना- 
त्मककारणताभिन्नकारणताश्रयत्वं॑तत्तत्कार्यनिमित्तकारणत्वमित्यर्थेनानुप- 
पत्त्यभावात्‌ । गुणादिनिमित्तकारणलक्षणे तु प्रातिस्विकरूपेण तत्तत्समवाय्य- 
समवायिकारणानि निवेश्य तत्तद्धेदकूटवत्वस्यैव घटकत्वात्‌ । तत्कायं- 
निरूपितफलोपधानात्मककारणता च तत्कायाश्रयकालत्वव्याप्यस्वाश्रय- 
कालत्वकत्वमिति दिक्‌ । करणलक्षणमुपसंहरति तदेतदिति । 
्रतयक्षप्रमाणलक्षणमाह प्रत्यक्षेति । प्रत्यक्षप्रमाया लक्षणमाह इन्द्रियार्थैति । 
इन्द्रियार्थसन्निकर्षजन्यत्वे सति ज्ञानत्वं परतयक्षप्रमाया लक्षणमित्यथः । न च 
ईश्वरज्ञानस्य नित्यत्वादिन्दरियार्थसन्निकषजन्यत्वाभावादव्याप्तिरिति वाच्यम्‌। 


१ असमवायिकारणसामान्यलक्षणस्येत्यथः । 


२ विदोषलक्षणे इति । पटासमवायिकारणलक्षणे इत्यथः । तद्धिन्नत्वमिति । 
तुरीतन्तु संयोगभिन्नत्वमित्यथेः । 


िमिकक " = ऋर्कचछकतकक  १ " # १ क, 

निष्पकारकं ज्ञानं निर्विकल्पकम्‌ । सप्रकारकं ज्ञानं 
सविकल्पकम्‌ , यथा टित्थोऽयं ब्राह्मणोऽयं श्यामोऽयं 
पाचकोऽयमिति ॥ 


प्रतयक्षज्ञानहेतुरिन्द्रियाथसन्निकषः षद्विधः । संयोगः, संयुक्त- 
समवायः, संयुक्तसमवेतसमवायः, समवायः, समवेतसमवायः, 
विरोषणविरोष्यभावश्चेति । चक्षुषा घटप्रत्यक्षजनने संयोगः 
सन्निकषः । घटरूपप्रत्यक्षजनने संयुक्तसमवायः सन्निकर्षः । 
चक्षुः संयुक्ते घटे रूपस्य समवायात्‌ । रूपत्वसामान्यप्रत्यक्षे 
संयुक्तसमवेतसमवायः सन्निकष॑ः । चक्षुःसंयुक्ते घटे रूपं समवेतं 


इन्द्रियाथसन्निकषंजन्यज्ञानत्वसमानाधिकरणानुमित्यवृत्ति'जातिमत्तवस्य 
विवक्षितत्वेन तादृशीं प्रत्यक्षत्वजातिमादाय लक्षणसमन्वयसम्भवात्‌ । 
तद्विभजते तदिविधमिति । निर्विकल्पकस्य लक्षणमाह निष्मकारकमिति । 
प्रकारताश्ून्यत्वे सति ज्ञानत्वं निविंकल्पकस्य लक्षणमित्य्थः । घटादावति- 
व्याप्तिवारणाय ज्ञानत्वनिवेशाः । सविकल्पके अतिव्याप्निवारणाय प्रकारता- 
शन्यत्वनिवेश्ः । सविकल्पकस्य लक्षणमाह सप्रकारकमिति । प्रकारता- 
निरूपकत्वे सति ज्ञानत्वं सविकल्पकस्य लक्षणमित्यर्थः । निर्विकल्पके 
दच्छादो चातिव्याप्निवारणाय विरोषणविरोष्ययोरुभयोरुपादानम्‌ः । अत्र 
निविकल्पकसविकल्पकभेदेन विभागो ज्ञानसामान्यस्यैवेति नानुमित्यादा- 
वतिव्याप्निप्रसक्तिरिति वोध्यम्‌ । तदुदाहरति यथेति । सन्निकर्षं विभजते 
परत्यक्षज्ञानेति । न चालोकिकसन्निकषाणां सामान्यटक्षणादीनां सत्वात्‌ कथं 
षद्विघत्वमिति वाच्यम्‌ । तत्तदर्थष्विन्द्रियाणां प्रमाकरणत्वोपपादकतया 
लोकिकसन्निकषाणामेवात्र विभजनेनादोषात्‌ । ननु चक्षुस्संयुक्तसमवेत- 


१. अनुमित्यवृत्तित्वानुपादाने तारशीमनुभवत्वजातिमादायानुमित्यादावतिव्याप्निः। 
तदुपादाने तु अनुभवत्वस्यानुमितिवृत्तित्वेन प्रत्यक्षत्वस्येव अनुमित्यवृत्ति जातिपदेन 
स्वीकायतया नानुमित्यादावतिव्याप्तिरिति भावः । 

२. अत्र यथाक्रममन्वयः । निर्विकल्पके अतिव्याप्तिवारणाय प्रकारतानिरूपकत्वं 
इच्छादावतिव्याप्तिवारणाय ज्ञानत्वमित्यथः । 


तकंसङद्गहः २३ 


तत्र रूपत्वस्य समवायात्‌ । श्रोत्रेण शब्दसाक्षात्कारे समवायः 
सन्निकर्षः । कर्णविवरवृत्त्याकाशस्य श्रोत्रत्वात्‌ , शब्दस्याकाश- 
गुणत्वात्‌ , गुणगुणिनोस्समवायात्‌ । शब्दत्वसाक्षात्कारे 
समवेतसमवायः सन्निकषंः । श्रोत्रसमवेते शब्दे शब्दत्वस्य 
समवायात्‌ । अभावप्रत्यक्षे विदोषणविरोष्यभावः सन्निकषंः । 
"'वटाभाववदुभूतलम'' इत्यत्र चक्षुःसंयुक्ते भूतटे घटाभावस्य 
विरोषणत्वात्‌ । एवं सन्निकषषद्रुजन्यं ज्ञानं प्रत्यक्षम्‌ । 
तत्करणमिन्द्रियम्‌ । तस्मादिन्द्रियं प्रत्यक्षप्रमाणमिति सिद्धम्‌ ॥ 


इति प्रत्यक्षपरिच्छेदः समाप्तः ॥ 


या) 
समवायेनैव सर्वत्र प्रत्यक्षोपपत्तो संयोगसंयुक्तसमवाययोः पृथक्सन्निकषेत्व- 
कल्पनमनुचितम्‌ । न च त्यणुकतद्रूपयोः कथं चक्षस्संयुक्तसमवेतसमवायेन 
प्रत्यक्षमिति वाच्यम्‌ । चक्षस्संयुक्तपरमाणुसमवेतव्यणुकसमवायस्य त्यणुके, 
एवं चक्षस्संयुक्तव्यणुकसमवेतन्र्यणुकसमवायस्य त्यणुकरूपे च सत्वान्नानुप- 
पत्तिरिति चेन्न । चक्षुषा परमाणुरूपस्य तन्निष्ठरूपत्वस्यापि प्रत्यक्षापत्तिवारणाय 
चक्षुस्संयोगे महत्त्वोद्धूतरूपावच्छिन्नत्वविशेषणस्यावरूयकतया त्यणुक- 
तन्निष्ठरूपयोः महत््वोद्धूतरूपावच्छिन्नचक्षस्संयोगाश्रयसमवेतसमवायरूप- 
सन्निकर्षाभावात्‌ तयोः प्रत्यक्षानुपपत्तिरिति संयोगसंयुक्तसमवाययोः पृथक्‌ 
सन्निकर्षत्वम्‌ । तथा सति व्यणुकतन्निष्ठरूपयोः प्रत्यक्षोपपत्तिस्सम्भवतीति 
ध्येयम्‌ । समवायसन्निकषमुदाहरति श्रोत्रेणेति । ननु श्रोत्रस्य यद्याकाशत्वं 
तदा श्रोत्राणामनेकत्वादाकाशस्यानेकत्वं स्यादिति चेन्न । एकस्येवाकाशस्य 
तत्तत्कर्णशष्कुटीरूपोपाधिभेदाब्यवहारभेदो नत्वनेकत्वम्‌ । समवेतसमवाय- 
मुदाहरति शब्द्त्वेति । विरदोषणविरोष्यभावरूपसन्निकषमुदाहरति घटाभाव- 
वदिति । प्रत्यक्षप्रमितिलक्षणमुपसंहरति एवमिति । षड्ाश्रयतत्तत्सन्निकषजन्यं 
षद्विधमपि ज्ञानं प्रत्यक्षमित्यर्थः । तेन सन्निकषषद्धेन एकज्ञानाजननेपि न 
क्षतिः । प्रत्यक्षप्रमाणलक्षणमुपसंहरति तस्मादिति । प्रत्यक्षप्रमितिं प्रति 
सन्निकर्षद्वारा इन्द्रियाणां जनकत्वादित्यथः । 


इति श्रीयज्ञनारायणरास्िविरचितायां न्यायशेखर्या प्रत्यक्षपरिच्छेदः समाप्तः 

अथानुमानपरिच्छेदः 


अनुमितिकरणमनुमानम्‌ । परामशेजन्यं ज्ञानमनुमितिः । 


अनुमानपरिच्छेदः 

अनुमानं लक्षयति अनुमितिकरणमिति । ननु घटो घट इति वाक्याच्छान्द्‌- 
बोधवारणाय अमेदसम्बन्धावच्छिन्न तद्धर्मावच्छिन्नप्रकारतानिरूपितविरोष्य- 
तावच्छेदकतासम्बन्धेन शान्दवुद्धित्वावच्छिन्नं प्रति तद्धम॑भेदस्य कारणत्वा- 
वर्यकतया अनुमितिकरणानुमानपदार्थतावच्छेदकयोरेक्यात्‌ भेदाभावेन 
निरुक्तपदार्थयोरभेदसम्बन्धेन शाब्दबोधासम्भवात्‌ अनुमितिकरणमनुमान- 
मिति वाक्यमबोधकमिति चेन्न । अनुमानपदस्य व्याप्िज्ञानत्वावच्छिन्न- 
परत्वात्‌ । तथा च व्यापिज्ञानत्वावच्छिन्नम्‌ अनुमितिकरणाभिन्नमिति 
शाब्दबोधः । अत्र व्यापिज्ञानत्वस्य अनुमितिकरणत्वस्य च भेदादनुपपत्त- 
नावकाशः । अनुमितेक्षणमाह परामर्शेति । परामशंजन्यत्वे सति 
ज्ञानत्वमनुमितेरंक्षणम्‌ । ननु संशयोत्तरप्रत्यक्षस्य पुरुषत्वव्याप्यकरादि- 
मानयमित्याकारकपरामरछजन्यत्वेन ज्ञानत्वेन च तत्रातिव्याप्िरिति चेन्न । 
पक्षताजन्यत्वे सतीति विशेषणेन तद्वारणात्‌ । द्वितीयदलानिवेशे* पक्षता- 
्रतयक्षतिव्याप्िरतस्तन्निवेशानम्‌ । न चैवं पक्षतां परामश च जानामीति 
पक्षतापरामर्शोभयविषयकप्रतयक्षेतिव्याप्तिरिति वाच्यम्‌ । परामशेनिष्टजनक- 
तायां पक्चतानिष्टजनकतायां च तादात्म्यसम्बन्धानवच्छिन्नत्वनिवेशात्‌ । न 
च परामर्शनिष्टजनकतायां तादात्म्यसम्बन्धानवच्छन्नत्वनिवेरोनैव पूर्वाक्त- 
दोषानवताराटुभयत्र तादात्म्यसम्बन्धानवच्छिन्नत्वनिवेशने प्रयोजनविरह 
इति वाच्यम्‌ । 


वहिव्याप्यधूमवत्पर्वतवदेशपक्षतेतदुभयविषयकप्रत्यक्षस्य तथात्वात्तत्रा- 
तिव्यातते्वारणाय तदुपादानस्यावश्यकल्वात्‌ । ननु पक्षतानिष्ठजनकतायामेव 
तादात्म्यसम्बन्धानवच्छिन्नत्वं॑निवेशूयतां तावतेव सकलदोषोद्धारादिति 





१, परामर्शजन्यत्वस्यानिवेरो इत्यथः 

व्याप्निविदिष्टपक्षधमताज्ञानं परामशः । यथा ““वहिव्याप्यधूमवानयं 
¢ र ¢ कै पवतो 
पवतः” इति ज्ञानं परामरोः । तजन्यं “पवतो वह्निमान्‌" इति 


परामर्च॑जन्यत्वदलस्यैव व्यर्थता । ननु पवतो वह्नयभाववानित्यनाहा्यबुद्धि 
प्रति पर्वतो वहिमानित्याकारकसिद्धेः तदभाववत्ता निश्चयमुद्रया प्रतिबन्ध- 
कत्वात्तदभावस्य पवतपक्षकवहविसाध्यकस्थलीयसिष्यभावरूपतया तजन्ये 
पवेतो वह्नयभाववानित्याकारकनज्ञानेतिव्याप्निवारकता तस्येति चेत्‌ - 
भ्रान्तोसि - पक्षतायाः सिषाधयिषाविरहविरिष्टसिध्यभावरूपतया, एताटश- 
विरिष्टाभावस्य च तदभाववत्तानिश्चयत्वावच्छिन्न प्रतियोगिताकाभावापेक्षया 
अतिरिक्तत्वेन सिषाधयिषाविरहविरिष्टसिध्यभावजन्यतायाः कथमप्यसम्भ- 
वेन तत्रा 'तिव्याप्तेरयोगादिति चेन्न । यत्र स्थटविरोषे सिषाधयिषापि न जाता 
तत्र सिध्यभावमात्रस्येव कारणतया तद्विशेष्यकतदभाववत्ताबुद्धिं प्रत्यपि 
केवल तदभाववत्तानिश्चयात्मकपक्षसाध्यप्रकारकनिश्चयाभावस्यैव हेतुतया 
तत्र पक्षविरेष्यकसाध्याभावबुद्धेनिरुक्तपक्षताजन्यत्वात्‌ ज्ञानत्वाचातिव्याप्त- 
वारकत्वेन परामरजन्यत्वस्य साथंक्यसम्भवात्‌ । उक्तं च पक्षताग्रन्थे 
दीपितिकृता “यत्र सिषाधयिषाबलात्सिध्यनन्तरमनुमितिनं जाता तत्र सिष्य- 
भावमात्रं पक्षते' ति । नन्वेवमपि तादृशस्थले निरुक्तसाध्याभावं पक्षे आत्मनि 
परामरां चावगाहमानसमूहाटम्बनात्मकलोकिकप्रत्यक्षे तथाविधमानसे वा 
अतिव्याप्निटुं वारिति चेन्न । परामशनिष्ठजनकतायामपि तादात्म्यसम्बन्धान- 
वच्छिन्नत्वस्य निवेशेन पक्षताजन्यतावच्छेदकावच्छिन्न परामशंजन्यताश्रय- 
त्वनिवेशेन वा अनुपपत्त्यभावात्‌ । एतघ्वाभायेव ज्ञानपदनिवेरोन ज्ञानपद्‌- 
वेयर्थ्यानवकाशाचचेति परैरननुशीलितः पन्थाः । अनुमितिलक्षणे परामशस्य 
घटकतया किं तत्परामशंत्वमित्यत आह व्याप्तीति । व्याप्तिविषयकपक्ष- 
धर्मताज्ञानमित्यर्थः । तेन भ्रमानुमितिस्थटे व्याप्िविरिष्टपक्षधम॑ताया 
अप्रसिद्धत्वेपि न क्षतिः । परामशांभिलापकशब्दमाह यथेति । अनुमिति- 
लक्षणमुपसंहरति तजन्यमिति । परामरजन्यमित्यर्थः । परामहोलक्षणे 


१. तत्रेति - पर्व॑तो वह्यभाववानिति ज्ञाने इत्यथैः 





२६ न्यायेखरीव्याख्योपेतः 


ज्ञानमनुमितिः । यत्र धूमस्तत्राभ्िः इति साहचयनियमो व्याप्तिः । 





व्याप्र्घटकत्वात उपोद्धातसङ्गत्या व्याप्तिं निरूपयति यत्रेति । यत्र 
धूमस्तत्रामिरिति व्याघ्यमिकापकरशब्दः । साहचर्यनियम इति । साहचय 
सामानाधिकरण्यं नियमश्च व्यापकत्वम्‌ । अ्थाद्धेतोस्साध्यस्येति पूरणीयम्‌ । 
तथा च 

व्यापतिरित्यर्थः । वहविमान्‌ धूमादित्यादौ हेत्वधिकरणीमभूतपवतनिष्ठात्यन्ता- 
भावाप्रतियोगिवद्विसामानाधिकरण्यं धूमे वतत इति लक्षणसमन्वयः । 
व्यभिचारिणि तु धूमवान्‌ वहेरित्यादौ वह्यधिकरणीभूतायोगोलकवृत्तिधूमा- 
भावप्रतियोगित्वाद्ूमस्य अप्रतियोगित्वं न सम्भवतीति नातिव्याप्तिः । 
अत्र॒हेतुसमानाधिकरणात्यन्ताभावप्रतियोगितानवच्छेदकसाध्यतावच्छेद्‌- 
कावच्छिन्नसामानाधिकरण्यं व्याप्तिरिति वाच्यम्‌ । तेन सत्तावान्‌ गुणत्वा- 
दित्यादौ गुणत्वाधिकरणीभूतगुणनिष्ठविरिष्टसत्ताभावप्रतियोगित्वेपि शुद्ध- 
सत्ताया न क्षतिः । हेतुनिष्टाधेयता च हेतुतावच्छेदकसःम्बन्धावच्छिन्ना 
हेतुतावच्छेदकावच्छन्नेत्यपि बोध्या । तेन वहिमान्‌ धूमादित्यादौ वहेः 
समवायेन धूमाधिकरणीभूतधूमावयवनिष्ठाभावप्रतियोगित्वेपि, द्रव्यं विशिष्ट 
सत्त्वादित्यादौ विदिष्टसत्तायाः शुद्धसत्तायाश्चैक्यात्‌ शुदधसत्ताधिकरणगुणादि- 
निष्ठाभावप्रतियोगित्वेपि द्रव्यत्वस्य नाव्याप्तिः । अभावश्च निरवच्छिन्नवृत्तिको 
बोध्यः । तेन कपिसंयोग्येतद्क्षतवादित्यादौ हेत्वधिकरणीभूतेतदृक्षे वतमाना- 
भावप्रतियोगित्वेपि कपिसंयोगस्य नाव्याप्तिः । न चैवमपि कपिसंयोग्येत- 
्क्षत्वादित्यत्र॒ गुणान्तभावेण निरवच्छिन्नवृत्तिकदेत्वधिकरणवृत्तिकपि- 


१. विरिष्टं शुद्धान्नातिरिच्यत इति न्यायेन विदिष्टसत्ताभावप्रतियोगित्वं शुद्धसत्ताया 
अपीत्याशयः । 

२. न क्षतिः - नाव्याप्तिः । 

३. अत्र यथाक्रममन्वयः । वहिमान्‌ धूमादित्यादावव्याप्तिवारणाय हेतुतावच्छेदक- 
सम्बन्धावच्छन्नत्वं, टद्रव्यं॑विदिष्टसत्वादित्यादावव्याप्तिवारणाय हेतुतावच्छेका- 
वच्छिन्नत्वं च हेतुनिष्ठाधेयतायां निवेहानीयमित्याशायः । 

४. वृक्षे वर्तमानस्य कपिसंयोगाभावस्य मूलावच्छिन्नतया निरवच्छिन्नत्वाभावा- 
न्राव्याप्तिरित्याङयः । 


तकंसङ्गहः २७ 


व्याप्यस्य पवंतादिवृत्तित्वं पक्षधर्मता ॥ 


अनुमानं द्विविधम्‌ स्वाथं परार्थं च । तत्र स्वार्थं स्वानुमितिहेतुः 
तथा हि । स्वयमेव भूयोदशनेन “यत्र धूमस्तत्राभ्निः" इति 
महानसादौ व्याप्तिं गृहीत्वा पवंतसमीपं गतस्तद्रते चाम सन्दिहानः 
पवते धूमं पश्यन्‌ , व्याप्तिं स्मरति, “यत्र धूमस्तत्रामनिः" इति । 
तदनन्तरं ““वहिव्याप्यधूमवानयं पवतः” इति ज्ञानमुत्पद्यते । 
अयमेव लिङ्गपरामशे इत्युच्यते । तस्मात्‌ “पर्वतो वह्निमान्‌” 
इत्यनुमितिरुत्पद्यते । तदेतत्स्वाथानुमानम्‌ । 


यन्तु स्वयमेव धूमादघ्रिमनुमाय परप्रतिपत्त्यथं पञ्चावयववाक्यं 
् © पवतो 
प्रयुङ्के तत्‌ पराथानुमानम्‌ । यथा “पवतो वह्निमान्‌ । धूमवत्वात्‌ । 





संयोगाभावप्रतियोगित्वात्कपिसंयोगस्येत्यव्याप्तिरिति वाच्यम्‌ । हेत्वधि- 
करणान्तभावेण निरवच्छिन्नवृत्तिकाभावप्रतियोगितानवच्छेदकसाध्यताव- 
च्छेदकावच्छिन्नसामानाधिकरण्यस्य व्याप्ित्वेन कपिसंयोग्येतदक्षत्वादित्यत्र 
कपिसंयोगाभावस्य गुणान्तभावेण निरवच्छिननवृत्तिकत्वेपि हेत्वधिकरणी- 
भूतेतदुक्षान्तभोवेण निरवच्छिन्नवृत्तिकत्वाभावान्नाव्याप्तिरित्यं प्टवितेन । 
पक्षधम॑तायाः स्वरूपमाह व्याप्यस्येति । साध्यव्याप्यस्येत्यर्थः । हेतोरिति 
यावत्‌ । अनुमानं विभजते स्वामिति । अनुमितिरपि द्विविधा स्वार्थानुमितिः 
पराथानुमितिश्चेति । तत्र स्वा्थानुमितिं प्रति स्वार्थानुमानं करणम्‌ । 
पराथानुमितिं प्रति पराथानुमानं करणं । तत्राद्यस्य! करणत्वमुपपादयति 
तथाहीति । स्वयमेवेति । न्यायवाक्यं विनैवेत्यर्थः । न्यायश्च उचितानुपूर्ीक- 
प्रतिज्ञादिपञ्चकसमुदायः । द्वितीयस्यः करणत्वमुपपादयति यत्त्विति । तत्‌ 
पराथानुमानमिति । परस्यार्थः प्रयोजनं यस्मात्तत्परार्थं ताटृशमनुमानं 
यस्मादिति व्युत्पत्त्या पराथानुमितिप्रयोजकानुमानप्रयोजकं पञ्चावयववाक्य- 


१. आद्यस्य - स्वाथानुमानस्य । 
२. द्वितीयस्य - पराथानुमानस्य । 


२८ न्यायशेखरीव्याख्योपेतः 


यो यो धूमवान्‌ स वह्निमान्‌ , यथा महानसः। तथा 
चायम्‌ । तस्मात्तथा" इति । अनेन प्रतिपादिताद्लिद्गात्परोऽप्य्न 
प्रतिपद्यते ॥ 


्रतिज्ञाहेतूदाहरणोपनयनिगमनानि पञ्चावयवाः । ““पवेतो 
वहविमान' इति प्रतिज्ञा । “धूमवत्वात्‌ इति हेतुः । यो यो 
धूमवान्‌ सोऽग्निमान्‌ , यथा महानसः इत्युदाहरणम्‌ । “तथा 
चायम्‌” इत्युपनयः । “तस्मात्तथा” इति निगमनम्‌ ॥ 


स्वा्थानुमितिपरार्थानुमित्योलिङ्गपरामशे ए करणम्‌ । 
तस्माहिङ्गपरामरशोऽनुमानम्‌ ॥ 


लि त्रिविधम्‌ । अन्वयव्यतिरेकि, केवलान्वयि, केवलव्यतिरेकि 
चेति । अन्वयेन व्यतिरेकेण च व्याप्तिमदन्वयव्यतिरेकि । यथा 
वहो साध्ये धूमव्वम्‌ । यत्र धूमस्तत्रा्निः, यथा महानसः 
इत्यन्वयव्याप्तिः । यत्र वहिनास्तिं तत्र धूमोऽपि नास्ति, यथा 


मित्यर्थः । पञ्चावयववाक्यान्युदाहरति पवतो वहविमानित्यादिना । प्रतिपद्यत 
इति । अभ्िविषयकज्ञानवान्‌ भवतीत्यर्थः । अवयवान्विभजते प्रतिज्ञेति । 
उदाहृतप्रतिज्ञादीन्‌ विरिष्य दर्शयति पर्व॑तो वहिमानिति । लिङ्गं विभजते 
लिङ्गमिति । अन्वयव्यतिरेकिणो लक्षणमाह अन्वयेनेति । निरूपितत्वं 
तृतीयार्थः । अन्वयनिरूपितव्यापतिमत्त्वे सति व्यतिरेकनिरूपितव्याप्िमत्त्वम्‌ 
अन्वयव्यतिरेकिणो लक्षणमित्यर्थः । अन्वयव्याप्तिः पूर्वोक्तैव । व्यतिरेक- 
व्याप्तिस्तु साध्याभावव्यापकीभूताभावप्रतियोगित्वम्‌ । न चैवमुक्तौ केवल- 
व्यतिरेकिणि पृथिवीतरेभ्यो भिद्यते गन्धवत्त्वादित्यत्र अन्वयव्याप्षिमत्तवस्यापि 
सत्वादतिव्यापिरिति वाच्यम्‌ । स्वसाध्यविधेयकानुमितिजनकज्ञानविषयस्व 
साध्यनिरूपितान्वयव्याप्तिकत्वमिति प्रथमदलनिष्कर्षेण अतिव्याप्तिपरि- 
हारात्‌ । केवलान्वयिनो लक्षणमाह अन्वयमात्रव्याप्तिकमिति । 


१. तथा च पृथिवीतरेभ्यो भिद्यते इत्यादिस्थले व्यतिरेकव्यापषिज्ञानादेवानुमितिः न 
अन्वयव्यापिज्ञानात्‌ । अतो न दोष इति भावः । 


तकंसङ्खह $ २९ 


महाहदः इति व्यतिरेकव्याप्ति । अन्वयमात्रव्याप्तिकं केवलान्वयि। 
यथा घटोऽभिधेयः प्रमेयत्वात्पटवत्‌ इति । 


अत्र प्रमेयत्वाभिघेयत्वयोर्व्यतिरेकव्याप्तिनास्ति, सवस्यापि 
प्रमेयत्वादभिधेयत्वाच । व्यतिरेकमात्रव्याप्तिकं केवलव्यतिरेकि ; 
यथा पृथिवीतरेभ्यो भिद्यते गन्धवत्त्वात्‌ । यदितरेभ्यो न भिद्यते न 
तद्रन्धवत्‌ , यथा जलम्‌ , न चेयं तथा, तस्मान्न तथेति । अत्र यद्र 
न्धवत्तदितरभिन्नमित्यन्वयटृष्टान्तो नास्ति, पृथिवीमात्रस्य 
पक्षत्वात्‌ ॥ 


सन्दिग्धसाध्यवान्‌ पक्षः । यथा धूमवत्त्वे हेतो पवतः ॥ 


केवछान्वयिसाध्यकत्वं केवलान्वयिलिङ्गस्य लक्षणम्‌ । केवलान्वयित्वं च 
निरवच्छिन्नवृत्तिमदत्यन्ताभावाप्रतियोगित्वम्‌ । आकाराभावस्य केवलान्व- 
यित्वोपपत्तये वृत्तिमदिति! । कपिसंयोगाभावस्य केवलान्वयित्वोपपत्तये 
निरवच्छिन्नेति वृत्तिविदोषणम्‌ः । केवरुव्यतिरेकिणो लक्षणमाह व्यतिरेक- 
मात्रव्याप्तिकमिति । मात्रपदस्य स्वसाध्यविधेयकानुमितिजनकज्ञानाविष- 
यस्वसाध्यनिरूपितान्वयव्याप्तिकत्वार्थपरतया सवंसामज्ञस्यम्‌ । केवल- 
व्यतिरेकिलिङ्गमुदाहरति यथेति । नन्वितरभेदः प्रसिद्धो न वा ? आद्ये यत्र 
प्रसिद्धस्तत्र हेतुसत्वे अन्वयित्वं॑हेत्वभावे चासाधारण्यम्‌ । ददितीये 
परामरादयनुदयात्कथं विरिष्टानुमितिरिति चेन्न । जलादौ प्रत्येकं प्रसिद्धाना- 
मितरभेदानां कूटस्य पृथिव्यां साधनीयतया परामशौपपत्तिः पुरवाक्तदूषणानव- 
काराश्चेति । पक्षपदशक्यतावच्छेदकं दंयति सन्दिग्धेति । अथात्र सन्दिग्ध- 
त्वं साध्ये विशोषणम्‌ उत साध्यधर्मिणि । तत्र नाद्यः । न कर्मधारयान्मत्वर्थीयो 


१. आकादाभावस्य आकाशात्मकाभावप्रतियोगित्वेपि आकाशस्य अवृत्तिपदा्थतया 
वृत्तिमदत्यन्ताभाव आकाशात्मको न भवतीति तादृशाभावप्रतियोगित्वमाकाशाभाव- 
स्य नास्तीति तस्य केवलान्वयित्वं निराबाधमिति भावः । 

२. कपिसंयोगाभावस्य कपिसंयोगात्मकाभावप्रतियोगित्वेपि कपिसंयोगस्य 
अवच्छिन्नवृत्तिकतया निरवच्छन्नवृत्तिकत्वाभावेन निरवच्छिन्नवृत्तिकाभावाप्रति- 
योगित्वं कपिसंयोगाभावस्याव्याहतमेवेति भावः । 


३० न्यायरेखरीव्याख्योपेतः 


निश्चितसाध्यवान्‌ सपक्षः । यथा तत्रेव महानसः ॥ 


रि 


निश्चितसाध्याभाववान्‌ विपक्षः । यथा तत्रेव महाहदः ॥ 
सव्यभिचारविरुद्धसल्मतिपक्षासिद्धवापिताः पञ्च हेत्वाभासाः ॥ 


सव्यभिचारोऽनेकान्तिकः । स त्रिविधः । साधारणासाधारणा- 
नुपसंहारिभेदात्‌ । तत्र साध्याभाववदत्तिः साधारणः। यथा 
“"पर्वतो वह्विमान्‌ , प्रमेयत्वात्‌ इति । अत्र प्रमेयत्वस्य चह्वय- 
भाववति हदे विद्यमानत्वात्‌ । सवंसपक्षविपक्षव्यावृत्तोऽसाधा- 
रणः । यथा “शाब्दो नित्यः शब्दत्वात्‌ इति । अत्र शब्दत्वं 
सर्वेभ्यो नित्येभ्योऽनित्येभ्यश्च व्यावृत्तं शब्दमात्रवृत्ति । अन्वय- 
व्यतिरेकदृष्टान्तरहितोऽनुपसंहारी ॥ यथा सवमनित्यं प्रमेय- 
त्वादिति । अत्र सवस्यापि पक्षत्वादुदृष्टान्तो नास्ति ॥ 


वहु्रीदिश्े्तदर्थप्रतिपत्तिकर इत्यनुशासनस्य कृष्णसपवदल्मीकमित्यादि 
प्रयोगवारणफलकस्य सत्वेन सन्दिग्धं साध्यं यत्रेति सप्तमी बहुरीहिणेवे- 
तादशार्थलाभेन तदुत्तरं मत्वर्थीयप्रत्ययस्यानुपपन्नत्वात्‌ । न द्वितीयः । 
सन्देहविषयत्वस्य साध्ये अलाभेन साध्यप्रकारकसन्देहविरशेष्यत्वरूपाथा- 
लाभादिति कथमुपपत्तिरिति चेन्न । सं पूवक दिह धातत्तर क्त प्रत्ययस्य 
संशयीय साध्यनिष्टप्रकारतानिरूपितविशेष्यतावति लक्षणां साध्यपदस्य 
तत्तात्पर्यग्राहकतामुपगम्य द्वितीयकल्पस्यैव समर्थयितुं शक्यत्वात्‌ । पूर्वक्त- 
नियमस्या'सार्वत्रिकतामङ्गीकृत्य प्रथमकल्पस्यापि समथयितुं शक्यत्वात्‌ । 
सपक्षपदशक्यतावच्छेदुकं दशोयतिनिश्चितेति। शक्यतावच्छेदकाश्रयमुदाहरति 
यथेति । विपक्षपदशक्यतावच्छेदकं दरयति निश्चितेति । तदाश्रयमुदाहरति 
यथेति । सद्धेतृन्निरूप्य प्रसङ्गसङ्गत्या असद्धेतृननिरूपयितुं विभजते 
सव्यभिचारेति । अनुमितितत्करणान्यतरप्रतिबन्धकयथाथज्ञानविषयत्वम्‌ 
असद्धेतुलक्षणम्‌ । सव्यभिचारं विभजते सव्यभिचार इति । साधारणाद्यन्य- 
तमत्वं सव्यभिचारसामान्यलक्षणम्‌ । साधारणस्य लक्षणमाह तत्रेति । 


१, न कर्मधारयादित्यादिनियमस्येत्यथः । 


तकंसङ्कह - ३९ 


साध्याभावव्याप्तो हेतुर्विरुद्धः । यथा शब्दो नित्यः कृतकत्वा- 
दिति । अच्र कृतकत्वं हि नित्यत्वाभावेनानित्यत्वेन व्याप्तम्‌ ॥ 


यस्य साध्याभावसाधकं हेत्वन्तरं विद्यते स सत्मरतिपक्षः । यथा 
““ङाब्दो नित्यः श्रावणत्वात्‌ शब्दत्ववत्‌ । शब्दोऽनित्यः 
9 [३ 
कायत्वात्‌ , घटवत्‌" इति ॥ 


असिद्धस्िविधः । आश्रयासिद्धः, स्वरूपासिद्धः, व्याप्य- 
त्वासिद्धश्चेति । आश्रयासिद्धो यथा गगनारविन्दं सुरभि 
अरविन्दत्वात्‌ सरोजारविन्दवत्‌ । अत्र गगनारविन्दमाश्रयः । स 
च नास्त्येव । स्वरूपासिद्धो यथा शब्दो गुणश्चा्चुषत्वात्‌ , 
रूपवत्‌ । अत्र चाक्षुषत्वं शब्दे नास्ति ; शब्दस्य श्रावणत्वात्‌ । 


साधारणासाधारणानुपसंहारिणां मध्य इत्यथः । साध्याभाववदिति । 
साध्याभाववदृत्तित्वं साधारणानैकान्तिकस्य लक्षणम्‌ । असाधारणं लक्षयति 
स्वेति । वदहिमान्‌ धूमादित्यादौ सपक्षायोगोरकावृत्तित्वे सति 
विपक्षहदाद्यवृत्तित्वस्य सत्वेनातिव्याप्निवारणाय प्रथमदठे सर्वेति! । पवतो 
वहिमान्‌ जखादित्यत्र विरुद्धे अतिव्याप्तिवारणाय द्वितीयदले सर्वेति । 
अनुपसंहारिणो क्षणमाह अन्वयेति । तमुदाहरति यथेति । विरुद्धं लक्षयति 
साध्याभावेति । साध्यस्याभावस्साध्याभावः । तेन व्याप्तस्साध्याभाव- 
व्याप्तः । अत्र व्याप्तत्वं व्यतिरेकव्याप्तिवििष्टत्वम्‌ । तथा च साध्यव्यापकी- 
भूताभावप्रतियोगित्वं विरुद्धस्य लक्षणमिति फलितोथः । सत्प्रतिपक्ष लक्षयति 
यस्येति । यस्य - हेतोरित्यथंः । साध्याभावेति । स्वसाध्याभावेत्यथंः । 
उदाहरति यथेति । असिद्धं विभजते असिद्ध इति । आश्रयासिद्धमुदाहरति 
यथेति । टक्षणं तु पक्षतावच्छेदकाभाववत्पक्षकत्वम्‌ । पक्षतावच्छेदकं चात्र 


१. तथा च स्वंसपक्षान्तगतमहानसादो धूमस्य सत्वेन नातिव्याप्तिरिति भावः । 


२. तथा च सवविपक्षान्तगंतहदादिव्यावृत्तत्वस्य जले असत्वान्नातिव्याप्तिरिति 
भावः। व्यावृत्तत्वम्‌ अवर्तमानत्वम्‌ । 





३२ न्यायरोखरीव्याख्योपेतः 


सोपाधिको व्याप्यत्वासिद्धः । साध्यव्यापकत्वे सति साधनाव्यापक 
उपाधिः । साध्यसमानाधिकरणात्यन्ताभावाप्रतियोगित्वं साध्य- 
व्यापकत्वम्‌ । साघनवन्निष्ठात्यन्ताभावप्रतियोगित्वं साधना- 
व्यापकत्वम्‌ । पर्वतो धूमवान्‌ वहविमत्वात्‌ इत्यत्रादरन्धनसंयोग 
उपाधिः । तथा हि यत्र धूमस्तत्रा्न्धनसंयोग इति साध्यव्यापकता। 
यत्र वह्विस्तत्रा्रन्धनसंयोग इति नास्ति ; अयोगोलक आददरन्धन- 
संयोगाभावादिति साधनाव्यापकता । एवं साध्यव्यापकत्वे सति 
साधनाव्यापकत्वादार्दरन्धनसंयोग उपाधिः । सोपाधिकत्वाद्हिमत्वं 





गगनाधिकरणकोत्पत्तिमत्त्वम्‌ । स्वरूपासिद्धमुदाहरति यथेति । हेत्वभाव- 
वत्पक्षकत्वं तु लक्षणम्‌ । व्याप्यत्वासिद्ध लक्षयति सोपाधिकं इति । उपाधिं 
निर्वक्ति साध्यव्यापकत्वे सतीति । धूमव्यापक आ्रेन्धनसंयोगे 
साधनीभूतवह्गयव्यापकत्वस्य सत्वेन तादृशोपाधेश्च वदहविरूपसाधने 
एकन्ञानविषयत्वसम्बन्धेन सत्वात्‌ लक्षणसमन्वयः । अत्रेदं बोध्यम्‌ । 
उपाधिश्चतुर्विधः । शुद्धसाध्यव्यापकः पक्षवृत्तिधमोवच्छिन्नसाध्यव्यापकः 
साघधनावच्छिन्नसाध्यव्यापकः उदासीनधमावच्छिन्नसाध्यव्यापक्श्चेति । 
आदयस्तावद्धूमवान्‌ वहेरित्यादावरदन्घनसंयोगः । द्वितीयस्तु वायुः प्रत्यक्षः 
प्रमेयत्वादित्यत्रोद्धूतरूपवत्वम्‌ । तस्मिंश्च पक्षवृत्तयात्मान्यद्रन्यत्वविशिष्ट- 
प्रत्यक्षत्वव्यापकत्वविरिष्टसाधनाव्यापकत्वस्य सत्वात्‌ । तृतीयस्तु स श्यामो 
मित्रातनयत्वादित्यत्र शाकपाकजत्वम्‌ । तस्मिन्‌ मित्रातनयत्वविरिष्टश्याम- 
त्वव्यापकत्वविरिष्टमित्रातनयत्वाव्यापकत्वस्य सत्वात्‌ । मित्रातनयत्वस्य 
गोरमित्रातनयेपि! सत्वेन तत्र श्ाकपाकजत्वस्याभावात्‌ । अत्र शाकपाकजत्वं 
ङाकाद्याहारपरिणामजन्यत्वम्‌ । चतुर्थस्तु प्रागभावो विनाशी प्रमेयत्वादित्यत्र 
भावत्वम्‌ । तस्मिंश्चोदासीनजन्यत्वरूपधर्मविरिष्टविनारित्वव्यापकत्व- 
विशिष्टममेयत्वाव्यापकत्वस्य सत्वात्‌ । वििष्टलक्षणस्यत्वेवमनुगमः । घमं- 
विदिष्टत्वमुपाधिसामान्यलक्षणम्‌ । धमेवेशिष्ं च स्वावच्छिन्नसाध्यव्यापकत्व 


१. गौरो यो मित्रातनयः तस्मिन्नित्यथः । 





तकेसङ्गहः ३३ 


व्याप्यत्वासिद्धम्‌ ॥ 


यस्य साध्याभावः प्रमाणान्तरेण निश्चितः स बाधितः । यथा 
““वहिरनुष्णः पदार्थत्वात्‌" इति । अत्रानुष्णत्वं साध्यं, तद्भाव 
उष्णत्वं त्वाचप्रत्यक्षेण गृह्यत इति बाधितत्वम्‌ ॥ 


इत्यनुमानपरिच्छेदः समाप्तः ॥ 
(नन चन 
। धूमवान्वहेरित्यादौ 
आर्दरन्धनसंयोगे लक्षणसमन्वयवेलायां स्वपदेन प्रमेयत्वस्य परिग्रहः । 
स्वावच्छन्नत्वं स्वविरिष्टत्वम्‌ । तच्चात्र साध्ये येन सम्बन्धेन तेनैव सम्बन्धेन 
हेतावपि बोध्यम्‌ । द्वितीयस्थले तु आत्मान्यद्रव्यत्वं स्वपदय्राह्यम्‌ । तृतीये तु 
। चतर्थस्थले तुदासीनजन्यत्वमिति सवत्र 
लक्षणसमन्वयः। सवत्र व्यभिचारनिरूपकाधिकरणान्यत्वमुपाधिव्यंभिचारि 
सामान्ये सम्भवति । अन्ततस्साध्यमेव वा । साध्ये स्वव्यापकत्वस्य 
व्यभिचारनिरूपकाधिकरणान्तमोवेणैव साधनाव्यापकत्वस्यापि सम्भवा- 
दलमितरगवेषणयेति तु तत्वम्‌ । बाधितस्य लक्षणमाह यस्येति । साध्याभाव 
इति । पक्ष इति शोषः । तथा च प्रमाणान्तरजन्यसाध्याभावप्रकारकनिश्चय- 
विरोष्यपक्षकत्वं बाधितस्य लक्षणमित्यर्थः । अन्यथा सद्धेतावपि 
साध्याभावस्य यत्रकुत्रचित्‌ प्रमाणान्तरेण निश्चयसम्भवादतिव्याप्तेः । न 
चैवमपि सद्धेतौ रतयक्षादिप्रमाणान्तरजन्यभ्रमात्मकपक्षस्साध्याभाववानिति 
निश्चयविदोष्यपक्षकत्वस्य सत्वेनातिव्यािुवारेति वाच्यम्‌ । निश्चयपदस्य 
परमार्थकत्वेनादोषात्‌ । उदाहरति यथा वहविरिति । न च बाधितस्थले 
सर्वत्रव्यभिचारस्वरूपासिध्यन्यतरस्य अवशयं भावात्‌ ताभ्यामेवोपपत्तो 
बाधस्य दोषान्तरत्व॑ कथमिति वाच्यम्‌ । व्यभिचारासिद्धिज्ञानापेक्षया 
बाधज्ञानस्य विलक्षणत्वात्‌ । किञ्च उत्पत्तिक्षणावच्छिन्नो घटो गन्धवान्‌ , 
मूलावच्छिन्नो वृक्षः कपिसंयोगीत्यादौ व्यभिचारासिध्योरसम्भवेन बाधस्येव 
दोषत्वेनाङ्गीकरणीयत्वादिति । 


इति श्रीयज्ञनारायण्ाखिविरचितायां न्यायशेखर्या 
अनुमानपरिच्छेदः समाप्तः ॥ 


३४ न्यायरोखरीव्याख्योपेतः 





अथ उपमानपरिच्छेदः 
उपमितिकरणमुपमानम्‌ । संज्ञासंज्ञिसम्बन्धज्ञानमुपमितिः । 
उपमानपरिच्छेदः 
नत्वा श्रीभारतीतीथगुरुव्यास्तदाज्ञया। 


पूरणं न्यायशेखयाः कुर्वे शब्दोपमानयोः॥ 


उपमानप्रमाणं लक्षयति उपमितीति । उपमानं - साटरयज्ञानमित्यर्थः 
उपमितिकरणमिति तु नाथः । तथासति “उपमितिकरणमुपमानम इति 
वाक्यात्‌ शाब्दबोधानुपपत्तेः उदेश्यताविधेयतावच्छेदकयोरेक्यात्‌ । वस्तुतस्तु 
उपमानम्‌ इत्यस्य उपमानपदप्रतिपाद्यम्‌ इत्यथः । 'प्रत्यक्षानुमानोपमान- 
शब्दभेदात्‌ इति विभागवाक्ये उपमानपदश्रवणोत्तरम्‌ उपमानपदप्रतिपादयं 
किमिति जिज्ञासायां तद्टोधनस्य आवङयकत्वात्‌ । 'उपमितिकरणं ` 
सादृश्यज्ञानम्‌ इति बोधस्य निरुक्तजिज्ञासानिवतंकत्वाभावेन 
अनाकाङ्खितत्वात्‌ । एतेन “उपमितिकरणम्‌ उपमानम्‌ इति वाक्येनैव 
सारङ्यज्ञानस्य उपमितिकरणत्वबोधनात्‌ “तत्करणं सादरयज्ञानम्‌ः 
इत्यग्रिमवाक्येनापि तद्रोधनेन पौनरुक्तयमिति निरस्तम्‌ । 


उपमितिं लक्षयति संज्ञेति । संज्ञा पदं, संज्ञी अथः, तयोः सम्बन्धः 
वाच्यवाचकभावः शक्तिरित्यथः । उपमितिः - उपमितिपदप्रतिपाद्या 
उपमितित्वजात्यवच्छिन्ना' वा । तथा च पदा्थध्मिकपदशक्यत्वप्रकारक- 
ज्ञानत्वम्‌ उपमितिटलक्षणम्‌ । 


ननु “घटः घर पदृशक्यः ` इत्याकारके स्मरणाद्यात्मके घटादिपदशाक्तियरहे 
निरुक्तटक्षणातिव्याप्निः । साटृश्यज्ञानजन्यत्वे सतीति विवक्षणेऽपि, 


१. उपमितिपदप्रतिपाद्यत्वस्येव उपमितित्वजातेरपि संज्ञासंज्ञिसम्बन्धज्ञानत्वा- 
पेक्षया भिन्नतया “संज्ञासंज्ञिसम्बन्धज्ञानम्‌ उपमितिः" इत्यत्र उदेश्यताविधेयता- 
वच्छेद्कभेदस्याक्षततया शाब्दबोधो निरावाधः । उपमितिपदप्रतिपाद्यजिज्ञासायां 
उपमितित्वजात्यवच्छिन्नवोधनस्य अनाकाह्वितत्वात्‌ द्वितीयकल्पे अनिर्भरसूचनाय 
वाकारः । 

तत्करणं सारश्यज्ञानम्‌ । अतिदेशवाक्याथस्मरणमवान्तर- 
व्यापारः । तथा हि । कश्चिद्रवयजशब्दाथमजानन 


_________ 


स्मरणरूपे इवादिपदशाक्तिन्ञानेऽतिव्याप्तितादवस्थ्यम्‌ । तस्य, ` सारश्यं 
इवपदश्क्यम्‌' इत्याकारकसादृरयज्ञानजन्यत्वात्‌ , स्मरणस्य अनुभव- 
जन्यत्वनियमादिति चेन्न । सादृर्यप्रतयक्षत्वेन जनकतायाः विवक्षितत्वात्‌ । 
स्मरणं प्रति अनुभवस्य अनुभवत्वेनैव जनकतया निरुक्तसादृश्यानुभव- 
निष्ठजनकतायाः प्रत्यक्षत्वानवच्छिन्नत्वात्‌ । तथा च सादृश्यप्रत्यक्त्ता- 
सति पदार्थघर्मिकपदवाच्यत्वप्रकारक- 
ज्ञानत्वं लक्षणं पर्यवसितम्‌ । अनुव्यवसाये अतिव्याप्तिवारणाय विशेष्यदलम्‌। 
-गोसादृङ्यमन्र पदयामि' इत्यनुव्यवसायं प्रति गोसादश्यदशेनस्य 
विषयविधया कारणतायाः गोसारृश्यप्रत्यक्षत्वेनेव अवच्छेदात्‌ , विषयता- 
यास्तु तत्र कार्यतावच्छेद्‌कसम्बन्धत्वात्‌ । उपमानाख्यप्रमाणं निर्दिशति 
तत्करणमिति । उपमितिं प्रति करणं सादृश्यज्ञानं, तदेव उपमानाख्य- 
प्रमाणमित्यर्थः । करणत्वस्य व्यापारघटिततया व्यापाराकाङ्गखायाम्‌ आह 
. अतिदेश्ेति । आरण्यकपुरुषादयुच्रितवाक्यजन्यशाब्द्बोघजन्यस्मरणम्‌ 
इत्यर्थः । सारृश्यज्ञानात्‌ वाक्यार्थस्मरणद्दारा उपमितेरुत्पादं निरूपयति 
तथा हि इति । वाक्यार्थं स्मरन्निति । वाक्यार्थं स्मरिष्यन्नित्यथः । 
.वतमानसामीप्ये वर्तमानवद्वा इत्यनुशासनेन भविष्यति कटि 
रातुप्रत्ययविधानात्‌। तेन वाक्याथंस्मरणस्य पिण्डदर्चनोत्तरकालिकत्वलाभात्‌ 
पिण्डदशेनव्यापारत्वम्‌ अव्याहतम्‌ । ` गोसदृशो गवयपदवाच्यः इति 
वाक्यार्थस्मरणं प्रति सादृश्यविरिष्टपिण्डदङ्ञंनस्य कारणत्वम्‌ उद्रोधक- 
विधया । अतिदेशवाक्यजनितशाब्दबोधस्य तु अनुभवविधया कारणत्वं 
बोध्यम्‌ । नन्वेवं सति उपमितिकरणत्वमिति लक्षणम अतिदेशवाक्या्थबोधे 
अतिव्याप्तम्‌ , तस्यापि वाक्यार्थस्मरण्ेतुतया तद्वारा उपमितिं प्रति हेतुतायाः 


१, विषयविधया कारणता विषयतावच्छिन्ना इति भ्रमनिरासाय विषयतायास्त्विति। 
तततदरूपावच्छिन्नविषयतासम्बन्धेन व्क ं ~ परत्यक्षं प्रति विषयस्य तत्तद्रूपेण तादात्म्यसम्बन्धेन 
1रणत्वमित्यर्थः । विदोषणदलं इवादिपदङ्क्तिस्मरणे अतिव्याप्तिवारकं स्पष्टमेव । 





३६ न्यायरोखरीव्याख्योपेतः 
कुतश्चिदारण्यकपुरुषात्‌ “गोसदृशो गवयः” इति श्रुत्वा, वनं गतो 


वाक्यार्थं स्मरन गोसदृशं पिण्डं पश्यति । तदनन्तरम्‌ “अयं 
गवयपदवाच्यः” इत्युपमितिरुत्पद्यते ॥ 


इत्युपमानपरिच्छेदः समाप्तः ॥ 





सम्भवादिति चेन्न । वाक्यार्थबोधस्य संस्कारदवारक॑" वाक्या्थस्मरणं द्वारीकृत्य 
उपमितिं प्रति कारणतायाः अप्रामाणिकत्वात्‌ । 


अयं गवयपदवाच्य इति । “गवयो गवयपदवाच्य इत्यथः, अन्यथा 
गवयान्तरे रहक्तिग्रहाभावप्रसङ्गः । उपमित्युत्तरं गवयपदात्‌ 
गवयान्तरव्यक्तेरपि बोधोद्यात्‌ । 


इति श्रीनवीनहोकरूक्विरचितायां न्यायरोखयाँ उपमानपरिच्छेदः समाप्ः॥ 


१. संस्कारः द्वारं यस्मिन्‌ तत्‌ संस्कारद्वारकम्‌ । इदञ्च वाक्यार्थवोधस्य 
अन्यथासिद्धत्वस्फोरणाय । वाक्याथेबोधात्‌ संस्कारद्रारा जायमानेन वाक्यार्थस्मरणेन 
उपमितेर्जनने वाक्यार्थबोधस्य अन्यथासिद्धत्वमित्यथः । 

अथ शब्दपरिच्छेदः 
आप्तवाक्यं शब्दः । आप्तस्तु यथाथेवक्ता । वाक्यं पदसमूहः । 


न 9 9 रक 


शब्दपरिच्छेदः 
राब्दप्रमाणं लक्षयति आष्तवाक्यमिति । आप्तोचरितत्वे सति वाक्यत्वं 
अतिव्याप्तिवारणाय 


ज्ञानप्रयोज्यशन्दप्रयोगक तत्वम्‌ । वाक्यपद्प्रतिपाद्यमाह वाक्यमिति । तथा 
च यथार्थ्ञानप्रयोज्यत्वेः सति पदसमुदायत्वं लक्षणं फलितम्‌ । “अर्थं बुद्धा 
श्दरचने'ति न्यायेन शब्दप्रयोगं॑प्रति वाक्यार्थज्ञानस्य कारणत्वात्‌ 
यथाथज्ञानपूर्वकस्य शब्दप्रयोगस्य अवश्यमेव प्रमाजनकल्वात “रूपी घर ' 
इत्यादि प्रमाणवाक्ये समन्वयः । पदसमुदायश्च ज्ञात ° शाब्दबोधं जनयति, 
न तु स्वरूपसन्‌ । मौनिश्चोकादौ पदाभावेऽपि बोधोदयात्‌ । अतः पदज्ञानमेव 
वोघटेतुः । तत्र द्वारं पदार्थोपस्थितिः, तया विना पदज्ञानवतोऽपि 
बोधानुदयात्‌। 
ननु प्रत्यक्षादिप्रमाणानां फलघटितलक्षणमुक्तवा शब्दप्रमाणस्य 
तदघटितलक्षणकथनेः किं वीजमिति चेत्‌ फलाघटितस्यापि लक्षणस्य 
| , फरखघरितं शाब्दबोधकरणत्वमिति लक्षणं तु न 
दूषणमहेति । न चं ्रत्यक्षादिप्रमाणानामपि इन्द्रियत्वादिकं फलाघरटितं 





१. .आघतोचरितत्वमिति दले आ्तपदस्य उक्तदिशा यथार्थज्ञानप्रयोज्यरब्दप्रयोग 
कर्चर्थकतया पर्यवसानेऽपि, 
यथार्थन्ञानपूरवैकशाब्दप्रयोगवता कत्री कालान्तरे उचरिते भ्रमपू्ेके अप्रमाणवाक्ये 


अतिव्यािप्रसङ्गात्‌ गौरवाच सोऽथ: उपेक्षितः । 

२, प्रत्यक्षज्ञानकरणत्वम्‌ अनुमितिकरणत्वम्‌ उपमितिकरणत्वम्‌ इति फलघटितानि 
क्रमेण प्रत्यक्षानुमानोपमानघ्रमाणानां लक्षणानि पूवेमुक्तवा अत्र 

फलाघरितस्य शब्दप्रमाणलक्षणस्य अभिधानं कुत इति शङ । 


३८ न्यायरोखरीव्याख्योपेतः 


यथा “गामानय” इति । राक्तं पदम्‌ । अस्मात्पदादयमर्थो बोद्धव्य 
इतीश्चवरसङ्कतः शाक्तिः ॥ 


लक्षणं सुवचं कथमुपेक्षितमिति वाच्यम्‌ । विभागवाक्यानुगुणं 
लक्षणाभिधानात्‌। प्रत्यक्षेत्यादिविभागवाक्ये फलबोधनसमर्थन प्रत्यक्षपदेन 
फटलबोधकपदघटिताभ्याम्‌ अनुमानोपमानपदाभ्यां अतथाभूतेन शब्दपदेन च 
प्रमाणविभजनात्‌ प्रत्यक्षादित्रयस्य. फटघटितं लक्षणं शब्दस्य तु 
तदघटितमिति न्याय्यत्वात्‌ । “प्रत्यक्षानुमानोपमानशब्दाः प्रमाणानि 
इत्यार्षोपदेशादिति । 


पदरब्दप्रतिपाद्यमाह शक्तमिति । शक्तिमत्‌ पदम्‌ इत्यथः । राक्तिश्च 
वृत्तिविरोषः । वृत्तिश्च अर्थ॑स्मरणजननद्ारा शाब्दबोधोपयिकः पद्पदाथयोः 
सम्बन्धः । यथा हि अवगतहस्तिहस्तिपकसम्बन्धस्य पुरुषस्य हस्तिदशनेन 
हस्तिपकस्मरणं भवति, एकसम्बन्धिज्ञानस्य अपरसम्बन्धिस्मारकत्वात्‌ , 
तथा पदपदार्थयोः सम्बन्धम्‌ अवगतवतः पुरुषस्य पद्श्रवणेन पदाथस्मरणं 
भवति, ततः शाब्दबोधः । स चः सम्बन्धो हिविधः सङ्केतो लक्षणा चेति । 
आद्यो दिविधः ईश्वरसङ्कत आधुनिकसङ्कतश्च । तत्राय एव शक्तिरित्युच्यते । 
तत्स्वरूपं प्रदरयति अस्मादिति । सङ्कत इच्छा । शक्तया अथबोधकं पदं 
शक्तम्‌ । यथा घटबोधकं घटपदम्‌ । शक्तया वोधितोऽथः शक्यः । शाक्तियहः 
व्याकरणकोशादिभ्यः । द्वितीयः आघुनिकानां पाणिन्यादीनां सङ्कतः 
परिभषेत्युच्यते । तया अथंबोधकं पदं पारिभाषिकम्‌ , यथा 
आकारादिवोधकवृद्यादिपदम्‌ । परिभाषया वोधितोऽथंः परिभाषितः । 
“वृद्धिरादेच" इत्यादिवचनात्‌ परिभाषाग्रहः । शक्यसम्बन्धो लक्षणा । तया 
अथबोधकं पदं लाक्षणिकम्‌ । लक्षणया बोधितोऽथंः टक्ष्यः । यथा “गङ्गायां 
घोषः इति वाक्ये खाक्षणिकेन गङ्गापदेन लक्ष्यते तीरम्‌ । तस्य 
गद्वापदज्ञक्यप्रवाहेण संयोगसम्बन्धोऽस्ति । लक्षणा दिविधा जहत्स्वाधा 
अजहत्स्वाथां च । रक्याथान्वयानवगादिलक्ष्याथान्वयावगाहिबोध- 
प्रयोजिका लक्षणा जहत्स्वाथां । यथा “गद्वायां घोषः” इत्यत्र गङ्गापदस्य तीरे 


१, शाब्दवोधोपयिकः पदपदार्थयोः सम्बन्ध इत्यथः । 


तकंसङ्गहः ३९ 


आकाङ्खा योग्यता सन्निधिश्च वाक्याथज्ञानहेतुः ॥ पदस्य 


लक्षणाः । शक्वार्थटक्षयार्थोभयान्वयावगाहिबोधप्रयोजिका अजहत्स्वाथो । 
यथा “काकेभ्यो दधि रक्ष्यताम्‌ इत्यत्र काकपदस्य शक्यकाकटक्ष्यबिडारादि- 
साधारणदध्युपघातकत्वावच्छिन्ने लक्षणाः । लक्षणाग्रहस्तु तात्पया- 
नुपपत्तितः इत्यटं विस्तरेण । तथा च वृ्तिज्ञानसहकृतं पदज्ञानं 
पदार्थोपस्थितिद्दारा शाब्दबोधहेतुः । 


नन्वेवं सति "गोरश्वः पुरुषो हस्ती" इत्यादिवाक्यात्‌ शाब्दबोधापत्तिः । 
तत्रापि वृत्तिज्ञानसहकृतपदज्ञानजन्यपदार्थोपस्थितेः सत्वात्‌ इत्यत आह 
आकाङ्घेति । आकाङ्गापदप्रतिपाद्यमाह पदस्येति । पदान्तरव्यतिरेकेण - 
पद्ान्तरसमभिव्याहाराभावेन । प्रयुक्तं - प्रयोज्यम्‌ । अन्वयाननु- 
भावकत्वं - शाब्दबोधाजनकत्वम्‌ । यत्पदस्य यत्पद्समभिव्याहाराभाव- 
प्रयुक्तः शाब्दबोधजनकत्वाभावः, तयोः पदयोः आका्खत्युच्यते । यथा 
“पुरुषस्य गोः" इत्यत्र प्रथमान्तं गोपदं षष्ठयन्तपुरुषपद्समभिव्याहारवशात्‌ 
-पुरुषसम्बन्धिगोः` इति बोधजनकं भवति । “पुरुषो गोः इत्यत्र तु 
प्रथमान्तगोपदं निरुक्तबोधजनकं न भवति, षष्ठयन्तपुरुषपद्‌- 
समभिव्याहारस्याभावात्‌ । तथा च प्रथमान्तगोपद्स्य षष्ठयन्तपुरुषपदेन 
आकाद्रास्ति, न तु प्रथमान्तपुरुषपदेन । आकाद्वाविरहात्‌ तत्र बोधो न 
जायते । एवं “घटमानय' इत्यत्र घटपदस्य अम्पदसमभिव्याहारवशात्‌ 


१, ` गद्गायां घोष इत्यत्र गद्गापदलक्ष्याथः तीरं सप्तम्यर्थं वृत्तित्वे अन्वेति । वृत्तित्वं 
घोषपदुर्थं घोषे अन्वेति 'तीरवृत्तितावान्‌ घोष इति बोधः । अत्र लाक्षणिकगद्गापदस्य 
ङाक्याथंः प्रवाहः पदाथीन्तरेण नान्वेति । 

२, -काकेभ्यो दधि रक््यतामः इत्यत्र काकपद्लक्ष्या्थः दयघ्युपघातकः 
पञ्चम्यर्थापादानत्वे अन्वेति । अपादानत्वच्च धात्वर्थे रक्षणे, तच आख्यातार्थं कर्मत्वे, 
तच प्रथमान्तार्थे दधि अन्वेति । 'द्युपघातकापादानकरक्षणकर्मतावद्‌ दधिः इति 
वोधः । अत्र लाक्षणिककाकपदस्य शक्याथैः काकः दध्युपघातकत्वेन भासमानस्सन्‌ 
पदार्थान्तरेण अपादानत्वेन अन्वेति । 

पदान्तरव्यतिरेकप्रयुक्तान्वयाननुभावकत्वमाकाङ्खा । अथाबाधो 
योग्यता । पदानामविरम्बेनोचारणं सन्निधिः ॥ 


"घरीयं कम॑त्वम्‌' इति बोधो जायते । “घटः कर्मत्वम्‌ आनयनं कृतिः 
इत्यत्र तु घटपदस्य अम्पदसमभिव्याहाराभावात्‌ निरुक्तबोधो न जायते । 
अतः घटपद्‌ - अम्पदयोराकाङ्वा, न तु घटपदकमंत्वपदयोः । तथा च 
क्रचित्‌ सुबन्तयोः क्रचित्‌ प्रकृतिप्रत्यययोराकाङ्खा । . एवं सति, “अम्‌ घट 
आनय" इत्यत्र अश्रान्तस्य 'घटीयं कमंत्वम्‌' इति बोधापत्तिः, तत्र 
घटपदाम्पदयोः आकाङ्खायाः सत्वात्‌ । अतः प्रकृतिप्रत्ययोः आकाङ्खा 
प्रत्ययनिष्टप्रकृत्यव्यवहितोत्तरत्व- प्रकृतिनिष्टप्रत्ययाव्यवहितपूवत्वान्यतर- 
रूपेव शाब्दबोधकारणमित्युररीक्रियते । एवञ्च “अम्‌ घट आनय" इत्यत्र 
अम्पदस्य घटपदाव्यवहितोत्तरत्वश्रमवतः शाब्दबोधानुपपत्तिः, निरुक्ता- 
काह्भवाविरहात्‌ । अतो निरुक्ताकाह्घाज्ञानस्येव कारणत्वमुपेयते इत्यास्तां 
विस्तरः । 


योग्यतापदप्रतिपाद्यमाह अथाबाध इति । अर्थस्य पदार्थस्य अबाधः 
वाघनिश्चयाभावः । एकपदार्थे अपरपदाथंसंसगोभावनिश्चयस्य विरहो 
योग्यतापदप्रतिपाद्य इत्यथः । “वहिना सिञ्चति इत्यत्र ‹सेकः 
वहिकरणकत्वाभाववान्‌ः इति बाधनिश्चयस्य विद्यमानतया तद्धिरहात्मकस्य 
योग्यतापदप्रतिपाद्यस्य कारणस्य अभावात्‌ न शाब्दबोधो जायते । ननु 
आप्तवाक्यस्येव शाब्दप्रमां प्रति करणत्वात्‌ "वहविना सिञ्चति इति वाक्यस्य 
आप्तोचचरितत्वाभावादेव ततः शाब्दप्रमापत्तिवारणात्‌ , योग्यतायाः कारण- 
त्वोपगमो व्यथं इति चेन्न । शाब्दप्रमाकरणलक्षणे आप्तोचरितत्वस्य 
प्रवेदितत्वेऽपि शान्द्बोधकारणतावच्छेदककृक्षो तस्य प्रयोजनविरहेण 
गौरवेण च अनिवेखात्‌ । पदज्ञानत्वावच्छिन्नस्येव कारणतायाः रिष्कर्षि- 
तत्वात्‌ , तामादाय “वहिना सिञ्चतीत्यत्र शाब्दुप्रमापत्तेः दुवारतया, 
तद्वारणाय योग्यतायाः कारणतायाः अवङ्यमेवाभ्युपेयत्वात्‌ । 


 सन्निधिपदप्रतिपादययमाह पदानामिति । पदार्थानाम्‌ अविरम्बेनोपस्थितिरेव 

आका्घादिरिितं वाक्यं न प्रमाणम्‌ । यथा गोरश्चः पुरुषो 
हस्तीति वाक्यं न प्रमाणम्‌, आकाङ्गाविरहात्‌ । “अभ्निना सिञ्चति 


इति वाक्यं न प्रमाणम्‌, योग्यताविरहात्‌ । प्रहर प्रहरे ऽसदोचारितानि 
"गामानय" इत्यादिपदानि न प्रमाणम्‌ , सान्निप्याभावात्‌ ॥ 


वाक्यं द्विविधम्‌ । वैदिकं लोकिकं चेति । वेदिकमीश्वरोक्तत्वा- 
त्सर्वमेव प्रमाणम्‌ । लोकिकं त्वाप्तोक्तं प्रमाणम्‌ । अन्यदप्रमाणम्‌॥ 


~ 


सन्निधिपदप्रतिपाद्य इत्यथः । पदानां विलम्बेनोच्वारणेऽपि विरम्बेनोत्पन्न- 
पदार्थोपस्थितिव्यक्तिभ्यः समृहालम्बनात्मकाविकम्बितोपस्थितिद्वारा शाब्द 
बोधस्य जननात्‌ । अविलम्बेन पदार्थोपस्थितिजनने अविलम्बेन पदोचारणस्य 
उपयुक्तत्वात्‌ तस्य सन्निधित्वसङ्कीतनम्‌ । वाकं विभजते वाक्यमिति । 
वेदवाक्यं तद्धिन्नवाक्यमिति देविध्यम्‌ इत्यर्थः । वेदत्वं च प्रमाणान्तरेण 
अज्ञाता्थज्ञापकत्वे सति वाक्यत्वमः । ोकिकवाक्ये अतिव्याप्निवारणाय 
सत्यन्तम्‌ । ज्ञानकारणीमूते आत्मादो अतिव्याप्िवारणाय विरोष्यम्‌ । 
वैदिकमीश्वरोक्तत्वादिति सर्वेषामेव वेदवाक्यानां परमाप्तन ईश्वरेणोचरितत्वात्‌ 
प्रामाण्यम्‌ । मन्वादिस्मृतीनां वेदमूलकतया प्रामाण्यम्‌ । 


ननु वेदानां ईश्वरोचरितत्वे किं मानम्‌ इति चेन्न । वेदः पोरुषेयः 
वाक्यसमृहत्वात्‌ भारतादिवत्‌ इत्यनुमानस्यव्‌ प्रमाणत्वात्‌ । न च 
स्मर्यमाणकर्तकत्वमुपाधिः* इतिवाच्यम्‌ । गोतमादिरिष्यपरम्परया वेदे 
ईश्वरक्तकलत्वस्मरणेन तस्य साधनव्यापकत्वात्‌ । ˆ ऋचः सामानि जज्ञिरे ' 


१, “पदानां अविरम्बेनोचारणम्‌' इति मूलस्य पदार्थानाम्‌ अविरम्बेनोपस्थिति- 
रित्यभिप्रायवर्णने बीजमाह - पदानाम्‌ इति । 

२. प्रतयक्षादिप्रमाणान्तरेण अज्ञातस्य स्वर्गयागयोः कायकारणभावरूपस्य अथस्य 
योधकं "अग्निहोत्रं जुहयात्‌ स्वर्गकामः इत्यादि वेदवाक्यमिति लक्षणसमन्वचः । 

३, यत्र यत्र पुरुषप्रणीतत्वरूपं पौरुषेयत्वं महाभारतादौ तत्र स्मर्यमाणकतैकत्वम्‌ 
इति साध्यव्यापकत्वम्‌ । यत्र वाक्यत्वं वेदे तत्र स्मर्यमाणकतैकत्वं नास्तीति 
साधनाव्यापकत्वम्‌ इत्यारायः । 

वाक्याथंज्ञानं शाब्दज्ञानम्‌ । तत्करणं शब्दः ॥ 


अयथार्थानुभवखिविधः । संशय-विपय॑य-तकंभेदात्‌ । 
एकस्मिन्धर्मिणि विरुद्धनानाधमंवेरि्यज्ञानं ५ + 
मणि विरुद्धनानाधमवेशिष्यनज्ञानं संशयः । यथा 





इत्यादि श्रुतेश्च । अथैवमपि सर्वेषां वेदवाक्यानां प्रामाण्यम्‌ असम्भवदुक्तिकं, 
"ग्रावाणः पवन्ते इत्यादिवेदवाक्यानां बाधिताथंबोधकत्वादिति चेन्न । 
विधिसन्निधो पठितानां तेषामर्थवादवाक्यानां" वाच्याथस्य बाधेऽपि 
तस्याविवक्षिततया, विवक्षितस्य निन्दाप्राशस्त्यान्यतरस्याबाधिततया 
प्रामाण्यनिवांहात्‌ । 


शाब्दज्ञानं तत्करणच्च निर्दिरुयोपसंहरति वाक्याथज्ञानमिति । ननु वाक्ये 
राक्तिविरहात्‌ वाक्यार्थोऽप्रसिद्ध इति चेन्न । वाक्यप्रतिपाद्यत्वेन 
वक्तृतात्पर्यविषयो यः तद्धिषयकज्ञानम्‌ इत्यथोत्‌ । न चैवमपि वाक्यप्रतिपादयत्वं 
वाक्यजन्यप्रतिपत्तिविषयत्वरूपम्‌ । तत्र प्रतिपत्तिः शाब्दबोध एव । तथा 
चात्माश्रयः, शाब्दबोधलक्षणे शाब्दबोधस्य प्रवेशादिति वाच्यम्‌ । निरुक्तस्य 
स्वरूपकीर्तनपरत्वात्‌ । पदज्ञानकरणकत्वस्येव लक्षणत्वात्‌ । तच 
पदज्ञाननिष्ठ - स्वजन्यज्ञानवत्तासम्बन्धावच्छिन्नकारणतानिरूपितका्यता- 
शालित्वम्‌ । पदलिङ्गकानुमितो अतिव्याप्तिवारणाय वृत्तिज्ञानसहकृ तत्वं 
पदज्ञानविरोषणं देयम्‌ । 


अयथार्थानुभवं विभजते अयथाथोनुभव इति । संशयं लक्षयति 
एकस्मिन्निति । विरुद्धाः समानाधिकरणाः । नाना - अनेके । वशिष्टं 
सम्बन्धः । एकधर्मिनिष्ठविरोष्यतानिरूपितविरुद्धानेकधमनिष्ठप्रकारताक- 
ज्ञानत्वं संशयलक्षणम्‌ । ` "घटो द्रव्यम्‌" इतिज्ञाने अतिव्याप्तिवारणाय 
विरुद्धत्वम्‌ । “गोत्वविरुद्धाश्चत्ववान्‌ अयम्‌" इति ज्ञानेऽतिव्याप्तिवारणाय 


१. प्रारास्त्यनिन्दान्यतरबोधकं वेदवाक्यम्‌ अर्थवादः । विहितकममप्राशस्त्यस्य 
निषिद्धकर्मनिन्दायाश्च प्रमाणान्तरेण अज्ञाततया निरुक्तप्राशस्त्यनिन्दाबोधका्थ॑वाद्‌ 
वाक्येषु उक्तवेदलक्षणस्य समन्वयो ज्ञेयः। 

““स्थाणुवां पुरुषो वेति । मिथ्याज्ञानं विपययः । यथा शक्तःविदं 
7) व्यापकारोपस्तकं था ८८ 
रजतमिति । व्याप्यारोपेण व्यापकारोपस्तकः । यथा “यदि वहिनं 


अनेकत्वम्‌ । “इमो गवाश्चौ ` इति ज्ञानेऽतिव्याप्तिवारणाय एकधमिनिष्टविरोष्य- 
तानिरूपितत्वम्‌ । 


नन्वेवमपि गोत्वाश्चत्वयोः विरोधाग्रहदशायां उत्पद्यमाने “अयं गोत्ववान्‌ 
अश्चत्ववांश्च' इति समुचये अतिव्याप्तिः! । एकधर्मिनिष्टविरोष्यतानिरूपित- 
त्वं परित्यज्य एकविरोष्यतानिरूपितत्वस्य निवेरोऽपिः “अयं 
गोत्वाश्चत्वोभयवान्‌ इति ज्ञानेऽतिव्याप्निरिति चेन्न, विरोधावगाहितायाः 
विवक्षणीयत्वात्‌ः । 


विपययं लक्षयति मिथ्याज्ञानमिति । मिथ्यात्वं तदभाववति तत्मकारकत्वं 
प्रमायाम्‌ अतिव्याप्तिवारणाय । ज्ञानपदमनुभवपरम्‌ । अनुभवत्वम्‌ 
अयथाथंस्मृतावतिव्याप्निवारणाय । संशये तर्के च अतिव्याप्तिवारणाय 
निश्चयत्वम्‌ अनाहा्यत्वञ्च देयम्‌ । निश्चयत्वं प्रकृते संरायभिन्नत्वम्‌ , 
अनादा्यत्वं बाधकालीनेच्छाऽजन्यत्वम्‌ । तदभाववन्निष्ठविरोष्यतानिरूपित- 
तन्निषटप्रकारताकत्वे सति अनाहा्यत्वे सति संशयमिन्नत्वे सति अनुभवत्वम्‌ 
विपययलक्षणं पर्यवसितम्‌ । 


तकं लक्षयति व्याप्यारोपेणेति । आरोपः आदार्यज्ञानम्‌ । त॒तीयार्थः 


१. लक्षणे एकत्वस्य धर्मिणि निविष्टतया “अयं गोत्ववान्‌ अश्चत्ववांश्च' इति समुचये 
विरोष्यताद्ययसत्वेऽपि तदाश्रयस्य घमिणः एेक्यात्‌ लक्षणगमनेन अतिव्यापिप्रसक्तिः। 
२. समुच्चये प्रकारताभेदेन विोष्यताभेद्‌ः,  संशयेतु प्रकारताद्यनिरूपिता 
एकव्रिशेष्यता इति संशयसमुचययोः वेटक्षण्यात्‌ , “अयं गोत्ववान्‌ अश्चत्ववांश्च' इति 
समुचये एकर विरोष्यतानिरूपितानेकधर्मनिषटप्रकारताकत्वस्य विरहात्‌ नातिव्याप्तिरिति 
भावः | 

३. समुच्चयात्मकज्ञानस्य विरोधानवगाहितानियमेन गोत्वाश्चत्वयोः विद्यमानस्यापि 
विरोधस्य “अयं गोत्ववान्‌ अश्चत्ववांश्चः इति समुचयेऽभानात्‌ 
विरोधावगाहित्वघटितलक्षणस्य तत्र॒ नातिव्याप्तिः, संशयस्य तु नियमेन 
कोरिद्दयविरोधावगादहित्वात्‌ तत्र समन्वय इति भावः । 


4 न्यायरोखरीव्याख्योपेतः 


स्यात्तर्हि धूमोऽपि न स्यादिति ॥ 


स्मृतिरपि द्विविधा । यथा्थांऽयथाथां चेति । प्रमाजन्या 
¢ 
यथाथा। अप्रमाजन्याऽयथाथा ॥ 


सर्वेषामनुकूठतया वेदनीयं सुखम्‌ ॥ 


जन्यत्वम्‌ । व्याप्यप्रकारकाहार्यज्ञानजन्यत्वे सति व्यापकप्रकारकाहायज्ञानत्वं 
तर्कस्य लक्षणम्‌ । “पवते धृमोऽस्तु वदहविमास्तुः इत्यपरयोजकशङ्कायां 
तद्वारकस्तर्कः प्रवर्तते, “यदि पर्व॑ते वहिनं स्यात्‌ तहिं धूमोऽपि न स्यात्‌' 
इति। तदेतव्याप्यभूतवह्न्यभावप्रकारकज्ञानात्‌ जायमानं व्यापकीभूतधूमाभाव- 
प्रकारकज्ञानम्‌ आहार्यमेव, “पव॑ते धूमाभावो नास्ति इति बाधनिश्चये सत्यपि 
“पर्वते धूमाभावज्ञानं मे जायताम्‌ इतीच्छावशेन तस्य उत्पादात्‌ । तजनकं 
व्याप्यप्रकारकमपि ज्ञानम्‌ आहार्यम्‌ । लक्षणे सत्यन्तानिवेदो आहाय॑ज्ञान- 
मात्रेऽतिव्याप्निः । अनुव्यवसाये अतिव्याप्तिवारणाय विरोष्यदलम्‌ । 


स्मृतिं विभजते स्मृतिरिति । प्रमाजन्यत्वं यथाथंस्मृतिलक्षणम्‌ । प्रमा- 
जन्यत्वज्च प्रमानिष्ठस्वजन्यसंस्कारवत्तासम्बन्धावच्छिन्नजनकतानिरूपित- 
जन्यताशालित्वम्‌ । अतो न संस्कारे प्रमाध्वंसादो च अतिव्याप्तिः । 
प्रत्यभिज्ञायाः संस्कारजन्यत्वेऽपि संस्कारद्वारा प्रमाजन्यत्वं नास्ति । 
अप्रमानिष्ठस्वजन्यसंस्कारवत्तासम्बन्धावच्छिन्नजनकतानिरूपितजन्यता- 
श्ालित्वम्‌ अयथाथस्मृतिटक्षणम्‌ । 


सुखं निरूपयति सर्वेषामिति । परिचायकमिदम्‌ । सवात्मसमवेतानुकूल- 
त्वप्रकारकवेदनाविषयत्वस्य अप्रसिय्या असम्भवात्‌ , कस्याश्चिदपि सुख- 
वेदनायाः सबात्मसमवेतत्वाभावात्‌ । अनुकूकत्वप्रकारकवेदनाविषयत्व- 
मात्रस्य धनादौ, गुणत्वविशिष्टस्य तस्य माधुयांदौ अतिव्यापतेः । अतः 


९. वस्तुतस्तु प्रत्यभिज्ञायाः संस्कारजन्यत्वे संस्कारदारा अनुभवजन्यत्वस्य 
निराकरणं नि्युक्तिकमेव । तथा च प्रत्यभिज्ञायाः ` सोऽयं देवदत्त" इत्याद्याकारिकायाः 
तत्तदंशे स्मृतित्वापत्तिः, सन्निकर्षविरहेण प्रत्यक्षत्वानुपपत्तिश्च। पूवक्षणे तत्ताविषयक- 
स्मरणरूपन्ञानटक्षणसन्निकर्वेण तत्तांशभानोपगमे कृतं प्रत्यभिज्ञायाः संस्कारजन्य- 
त्वस्वीकारेणेति । 





तक॑सङ्खहः ५ 


प्रतिकूलतया वेदनीयं दुःखम्‌ ॥ 


इच्छा कामः । कोधो दवेषः । कृतिः प्रयलः । विहितकमजन्यो 
धर्मः । निषिद्धकर्मजन्योऽधमेः ॥ 


न ग 
सुखस्य लक्षणं तु अन्येच्छानधीनेच्छाविषयत्वमिति । सुखेच्छा सुख- 
ज्ञानाधीना, न तु इच्छान्तराधीना । धनादिसाधनेच्छा तु सुखेच्छाधीना । 
साधनेच्छायाः फलेच्छाधीनत्वात्‌ । न चैवमपि दुः खनिवृत्तावतिव्याप्तिः* इति 
वाच्यम्‌ , गुणत्वे सतीति निवेशात्‌ । 


दुःखं निरूपयति प्रतिकूकतयेति । गुणत्व सति इतरद्ेषानधीनद्वेषविषयत्वं 
दुःखलक्षणम्‌ । दुःखद्देषः दुः खज्ञानमात्राद्‌ जायते न तु दवेषान्तरात्‌ । 
दुःखसाधनसपादिविषयकद्वेषस्तु दुः खद्रेषाधीनः । सुखनारोऽतिव्याप्ति- 
वारणाय गुणत्वम्‌ । वस्तुतः "अहं सुखी, दुःखी इत्यनुभवगोचर 
जातिविोष एव सुखत्वं दु:खत्वम्‌ । तद्रत्वमेव क्रमेण सुखदुःखयोः लक्षणं 
बोध्यम्‌ ¦ 

इच्छां निरूपयति इच्छेति । काम इति पर्यायः । ‹“इच्छामि' इति 
प्रतीतिसिद्धः इच्छात्वजातिविदोष एव लक्षणम्‌ । इच्छा द्विविधा फलेच्छा 
उपायेच्छा च । फलं सुखं दुः खनिवृत्तिश्च । उपायो यागादिः भोजनादिश्च । 
उपायेच्छां प्रति फठेच्छा फलसाधनताज्ञानच्च कारणम्‌ । फलेच्छां प्रति 
फल ज्ञानं कारणम्‌ । । 


रषं निरूपयति कोध इति । रोध इति पर्यायः । 'देष्मः इति अनुभवसिद्धा 


[व गें 


१. दुःखनिवृत्तीच्छायाः इच्छान्तराधीनत्वाभावात्‌ , दुः खनिवृच्तिज्ञानसाध्यत्वादिति 


भावः । 


२. सुखनाशाविषयकदेषस्य सुखनाराज्ञानमात्राधीनत्वात्‌ देषान्तराधीनत्वाभावाद्‌ 
अतिव्याप्िप्रसक्तिर्बोध्या । 

वु्यादयोऽष्टावात्ममा्रविशेषगुणाः ॥ 


या देषत्वजातिः तद्वत्वं लक्षणम्‌ । देषो द्विविधः । दुःखद्वेषः उपायद्वेषश्च । 
उपायद्वेषः दुःखद्वेषद्िष्टसाधनताज्ञानाभ्यां जायते । दुःखद्ेषस्तु दुःख- 
ज्ञानादेव । 


प्रयल्ं॑निरूपयति कृतिरिति । “अहं प्रयते इत्यनुभवसिद्धा या 
प्रयल्लत्वजातिः तद्वत्वं लक्षणम्‌ । प्रयल्ः त्रिविधः प्रवृत्तिनिवृत्तिजीवनयोनि- 
भेदात्‌ । प्रवृत्तिः इच्छाजन्या, निवृत्तिः देषजन्या, जीवनयोनिः 
जीवनादृष्टजन्या प्राणसच्चारहेतुः अतीन्द्रिया च । 


धर्माधर्मौ निरूपयति विहितेति । वेदविहितकर्मजन्यत्वं धमलक्षणम्‌ । 
ननु यागादिभ्यः वेदविहितक्मभ्यः धर्मोत्पत्ति्रारा स्वगोदिफलस्य जननात्‌ 
निरुक्तलक्षणस्य स्वर्गादिफठेऽतिव्याप्तिः । न च वेद्विहितकमनिष्टठसाक्षा- 
जनकतानिरूपितजन्यत्वं विवक्षणीयम्‌ , कर्मभ्यः स्वगादिफलं न साक्षाजायते 
इति वाच्यम्‌ । यागादिष्वंसे अतिव्याप्िप्रसद्गात्‌ , ध्वंसं प्रति प्रतियोगिनः 
साक्षात्कारणत्वात्‌ इति चेन्न । वेद्विहितकमजन्यत्वे सति 
वेदोदितफलजनकत्वस्यैव विवक्षितत्वात्‌ । यागादिकमंणि अतिव्याप्तिवारणाय 
सत्यन्तम्‌ । विष्यदलस्य फल्यागध्वंसादिवारकतया साथक्यम्‌ । 


एवं वेदनिषिद्धकर्मजन्यत्वे सति अनिष्टसाधनत्वम्‌ अधर्मस्य लक्षणम्‌ । 
नरकादौ अतिव्याप्तिवारणाय विरोष्यम्‌ । सुरापानादौ अतिव्याप्तिवारणाय 
सत्यन्तम्‌ । घर्मः कीर्तनः-भोग- तत्वज्ञानादिना नयति । अधमः 
प्रायश्चित्तः-भोग-तत्वज्ञानादिना नरयति । धमाधम अटृष्टपदेन उच्येते । 
'धमाधमावरृष्टं स्यात्‌" इत्यभियुक्तोक्तेः । 

बु्याद्यधमन्तगुणानां साधम्यमाह बु्यादय इति । बुद्धिसुखदुः खेच्छा- 


१. “धर्मः क्षरति कीर्तनात्‌" इति स्मृत्या धर्मस्य कीतंननाइयत्वम्‌ । *ज्ञानाभिः 
सर्वकर्माणि भस्मसात्‌ कुरुतेऽजन' इति गीतावचनेन धर्माधर्मयोः तत्वज्ञाननाश्यत्वं 
सिद्धम्‌ । 

२. प्रायश्चित्तेन नश्यन्ति पापानि सुमहान्त्यपि इति स्मरणात्‌ अधमस्य 
प्रायश्चित्तनाङ्यत्वम्‌ । 

ुदधीच्छाप्रयल्ा नित्या अनित्याश्च । नित्या ईश्वरस्य । अनित्या 
जीवस्य ॥ 


संस्कारसिविधः । वेगो भावना स्थितस्थापकश्चेति । वेगः 
पृथिव्यादिचतुष्टयमनोवृत्तिः । अनुभवजन्या स्मृतिहेतुभोवना । 
आत्ममात्रवृत्तिः ॥ अन्यथा कृतस्य पुनस्ताद्वस्थ्यावादकः 


रक र 


देषपयल्नधमीधरममाः आत्ममात्रवृत्तयो विशेषगुणाः इत्यर्थः । बुद्धीच्छाप्रयलानां 
दरेविध्यमाह बुद्धीति । जीवस्य अपक्षावु्यतिरिक्तवुद्धिः, इच्छा, प्रयलश्च 
क्षणद्यमात्रावस्थायिनः । अपेक्षाबुद्िस्तु क्षणत्रयावस्थायिनी । 


संस्कारं विभजते संस्कार इति । संस्कारत्वजातिमत्वं लक्षणम्‌ । 
वेगस्याश्रयमाह वेगस्त्िति । वेगः पृथिवीजरतेजोवायुमनस्सु वतते । 
वेगत्वजातिः प्रत्यक्षसिद्धा, तद्त्वं वेशस्य लक्षणम्‌ । स द्विविधः कमजो 


वेगजश्च । आद्यः चक्रभ्रमणेन कप्रङञ्चमणात कपाटे उत्पन्नः वेगः । 
दवितीयः कपारगतवेगात्‌ घटे जायमानवेगः । 


भावनां लक्षयति अनुभवजन्येति । अनुभवजन्यत्वे सति स्मृतिहेतुत्वं 

भावनायाः लक्षणम्‌ । अनुभवे अतिव्याप्तिवारणाय सत्यन्तम्‌ । अनुभवध्व॑से 
अतिव्याप्निवारणाय विरोष्यम्‌ । उपेक्षानात्मकात्‌ निश्चयात्मकादेव अनुभवात्‌ 
भावना जायते । ननु विरिष्टबद्धि प्रति विदोषणज्ञानस्य हेतुतया 
विदिरत्यक्षेऽतिव्याप्तिः । "दण्डी पुरुषः' इत्याकारकस्य विदिष्ट- 
पुरुषप्रत्यक्षस्य “अयं दण्ड इत्याकारकविरोषणदण्डानुभवजन्यत्वात्‌ , 
"दण्डी पुरुष इत्याकारकभाविस्मरणं प्रति जनकत्वाच इति चेत्‌ । न । 
अनुभवत्वावच्छिन्नननकतानिरूपितजन्यताया एव विवक्षितत्वात्‌ । “दण्डी 
पुरुषः इति विरिष्टबद्धि प्रति दण्डानुभवस्य दण्डविषयकज्ञानत्वेनैव 
जनकत्वात्‌ , अनुभवत्वेन जनकतायाः विरहात्‌ । 


स्थितस्थापकं निरूपयति अन्यथेति । ू्वावस्थाभिन्नावस्थाश्रयव्यक्ति- 


८ न्यायरोखरीव्याख्योपेतः 


स्थितस्थापकः कटादिपृथिवीमात्रवृत्तिः ॥ 


चलनात्मकं कमं । उष्वदेशसंयोगहेतुरुत्क्षपणम्‌ । 
अधोदेशसंयोगहेतुरपक्षेपणम्‌ । शरीरसन्निकृष्टसंयोगहेतुरा- 
कुञ्चनम्‌ । विप्रकृ्टसंयोगहेतुः प्रसारणम्‌ । अन्यत्सवं गमनम्‌ । 


नित्यमेकमनेकानुगतं सामान्यम्‌ । द्रव्यगुणकमंवृत्ति । परं 
सत्ता । अपरं द्रव्यत्वादि ॥ 


निष्ठपृवावस्थासम्पादकत्वे सति गुणत्वं स्थितस्थापकस्य लक्षणम्‌ । 
वेष्टितावस्थस्य करस्य प्रसारितावस्थाम्‌ आपन्नस्य पुनः वेष्टितावस्थापादको ऽयं 
गुणविशेषः । स च अतीन्द्रियः निरुक्तविटक्षणकार्येण अनुमीयते । 


कमं निरूपयति चलनात्मकमिति । संयोगभिन्नत्वे सति संयोगासमवायि- 
कारणत्वं कममणो लक्षणम्‌ । कायपुस्तकसंयोगहेतौ हस्तपुस्तकसंयोगे- 
ऽतिव्याप्निवारणाय सत्यन्तम्‌ । घटादावतिव्याप्निवारणाय विरोष्यम्‌ । यदा 
चरतीति प्रतीतिसिद्धा या चटनत्वजातिः तद्त्वमेव क्षणम्‌ । उत्क्षेपणादीनां 
कार्यभेदेन भेदं दशंयति ऊर्वैदेश्च इति । ननु भ्रमणादिकमपि अतिरिक्तं कमं 
कुतो नोक्तमत आह अन्यदिति । तथा च तेषां गमन एव अन्तभावात्‌ 
नातिरिक्तत्वमिति भावः ! न चैवम्‌ उत्क्षेपणादीनामपि गमने एवान्तभावात्‌ 
गमनमेकमेव कमं इति वाच्यम्‌ । उत्क्षेपणादीनां गमनात्‌ पृथक्तायाः 
सूत्रकृतेव उक्तत्वात्‌ । न च सूत्रकृतेव तेषां पाथक्येनोक्तिः कुत इति 
वाच्यम्‌ । स्वतन्रेच्छस्य मुनेनियोगपयनुयोगानहत्वात्‌ । 

सामान्यं निरूपयति नित्यमिति । नित्यत्वे सति अनेकसमवेतत्वं 
सामान्यस्य लक्षणम्‌ । संयोगवारणाय सत्यन्तम्‌ । नाशाप्रतियोगित्वं 
तदथंः। गगनादिवारणाय विशेष्यम्‌ । गगनपरिमाणादिवारणाय अनेकेति । 
घटाद्यत्यन्ताभाववारणाय समवेतेति । मूले एकमिति स्वरूपकीतंनम्‌ । 


१.  'उत्क्षेपणमपक्षेपणमाकुञ्चनं प्रसारणं गमनमिति कर्माणि - 
वरोषिकसूत्रम्‌ (१-१-७) 


तकेसङ्खहः ४९ 


नित्यद्रव्यवृत्तयो व्यावतंका विरोषाः ॥ 


[क रके 


एकत्व॑ च सजातीयद्धितीयरहि तत्वं सजातीयभेदाभावरूपम्‌', साजात्यं 
समानाश्रयकत्वरूपेण । द्रव्यगुणकरमवृत्तीति । द्रव्यगुणकमसु त्रिषु सामान्यं 
वतंते इत्यथं ६ 1 

विद्धोषान्निरूपयति नित्येति । पृथिव्यादिचतुष्टयपरमाणवः आकाशादि- 
पञ्चकञ्च नित्यदरव्याणि । तत्र वर्तन्ते विहोषाः । व्यावतंकत्वम्‌ इतरभेद्‌- 
साधकत्वम्‌ । नित्यद्रवयेषु इतरभेदसाधका विशेषा इत्यथः । परमाणुषु 
परस्परभेद साधनाय विदोषाख्यपदाथां अङ्गीकृताः । अनुमान तावत्‌ 
एतत्परमाणुः ` तत्परमाणुभिन्नः एतद्िशेषादिति । नित्यद्रव्योदेश्यकेतरभेद्‌- 
विधेयकानुमितिजनकतावच्छेदकप्रकारताश्रयत्वं विरोषाणां लक्षणम्‌ । 
नित्यद्रव्योदेश्यकानुमितिः “एतत्परमाणुः तत्परमाणुभिन्नः इत्याकारिका । 
तजनकतावच्छेदकप्रकारता “एतत्‌ परमाणुः तत्परमाणुमेदव्याप्ये- 
तद्धि्ेषवान्‌' इतिपरामर्शीया विदोषनिष्टप्रकारता तदाश्रयत्वं विरशोषे इति 
समन्वयः । न च व्याप्यविशेष्यकपक्षप्रकारकपरामशींयां प्रकारतामादाय 
परमाणौ अतिव्याप्तिरिति वाच्यम्‌ । विधेयतासामानाधिकरण्यस्य प्रकारता- 
विङ्घोषणत्वोपगमात्‌ । जनकतावच्छेदकविघेयताश्रयत्वस्यैव वा निवेश- 
नीयत्वात्‌ । लक्षणे मेदप्रतियोमी इतरः नित्यद्रव्यसजातीयो विवक्षितः, 
साजात्यज्च नित्यत्वे सति द्रव्यविभाजकोपाधिरूपेण । अतः, परमाणुः 
धटभिन्नः नित्यत्वादित्यनुमानमादाय नित्यत्वे ; गगनम्‌ इतरभिन्नं शब्दा- 
दित्यनुमानमादाय शब्दे च नातिप्रसाङ्गः । न चैवमपि जीवात्मा परमात्मभिन्नः 


१, घटत्वस्य समानाश्रयकत्वेन रूपेण सजातीयं घरत्वमेव । यावद्धटमात्रसमवेतस्य 
पदार्थान्तरस्य विरहात्‌ ।. तारृशघरत्वस्य भेदः घटत्वे नास्तीति घटत्वं 
स्वसजातीयभेदाभाववद्‌ भवतीत्याशयः । 

२ -परमाणौ इतरमेदव्याप्यविदोष इत्याकारके व्याप्यविरोष्यकपरामर्स विषस्येव 
विधेयत्वात्‌ प्रकारताशन्यत्वात्‌ , परमाणोः प्रकारतावत्वेऽपि विधेयताुन्यत्वात्‌ 
पतत्परामर्छीयप्रकारता विधेयतासमानाधिकरणा न भवतीत्यतः नातिव्याप्तिरिति 


भावः । 

नित्यसम्बन्धः समवायः । अयुतसिद्धवृत्तिः । ययोमेध्य 
एकमविनरयद्वस्थमपराभ्रितमेवावतिष्ठते तावयुतसिद्धौ । 
यथाऽवयवावयविनो, गुणगुणिनो, क्रियाक्रियावन्तो, जातिव्यक्ती, 
विरोषनित्यद्रव्ये चेति ॥ 


दुःखित्वादित्यनुमानसम्भवाद्‌ दुःरवेऽतिव्याप्तिरिति वाच्यम्‌ । नित्यत्वे 
सतीति विशेषणात्‌" । न च तथापि एतदात्मा तदात्मभिन्नः एतदेकत्वा- 
दित्यनुमानमादायातिव्याप्िः दुवारेति वाच्यम्‌ । सामान्याश्रयस्य एकत्वस्य 
सामान्यरूपेणेव व्यावतंकत्वनियमात्‌ । विशेषाणां सद्धावे प्रमाणं तु 
अनुमानमेव । परमाणो परमाण्वन्तरभेदः किञ्चििङ्गज्ञाप्यः भेदत्वात्‌ 
एतद्धर निष्ठघरान्तरभेदवदिति । 


समवायं निरूपयति नित्यसम्बन्धः इति । नित्यत्वे सति सम्बन्धत्वं 
समवायस्य लक्षणम्‌ । संयोगे अतिव्याप्तिवारणाय सत्यन्तम्‌ , गगनादावति- 
व्याप्तिवारणाय विरोष्यम्‌ । सम्बन्धत्वं विशिष्टबुद्धिनियामकत्वम्‌ । समवाये 
प्रमाणं तु अनुमानं, “नीलो घट इत्यादिविरि्टबुद्धिः विरोषणविरोष्य- 
सम्बन्धविषया विरिष्टवुद्धित्वात्‌ , “दण्डी पुरुष इति विरिष्टवुद्धिवदिति । 


अयुतसिद्धपदार्थं विवृणोति ययोरिति । कपालनाशोत्तरमेव घटस्य 
नाशात्‌ कपाठनारक्षणे विद्यमानो घटः विनरयदवस्थः कपारुम्‌ अनाभ्रित्य 
तिष्ठति । ततः प्राक्‌ कपाटस्थितिकाठे विद्यमानो घटः अविनङयदवस्थः 
कपाटमाश्रित्येव तिष्ठति । अतो घटकपाठयोरयुतसिद्धत्वम्‌ । इत्थं सर्वेषामेव 
अवयवावयविनाम्‌ । एवम्‌ अविनङ्यदवस्थाः जन्यगुणाः पररूपाद्यः 
गुणिनः पटादीन्‌ आश्रित्येव तिष्ठन्ति । केचन जन्यगुणाः पाकजरूपादयः, 
क्रियाश्च विनङ्यद्वस्था अपि द्रव्यम्‌ आश्रित्येव तिष्ठन्ति । नित्यगुणाः 
जातयः विशेषाश्च कमेण द्रव्यं व्यक्तं नित्यद्रव्यञ्च आश्चित्यैव भवन्तीति सवत्र 
समन्वयः । 


१. तथा च नित्यत्वे सति -नित्यद्रव्योदेङ्यकतत्‌ सजातीयेतरभेदविधेयकानुमिति- 
जनकतावच्छेदकविधेयताश्रयत्वं लक्षणं फलति । 


तकंसङ्गहः ५९१ 


अनादिः सान्तः प्रागभावः । उत्पत्तेः पूर्वं कार्यस्य । 
सादिरनन्तः प्रध्वंसाभावः । उत्पत्तेरनन्तरं कायस्य । तरेकालिक- 
संसगाभावोऽत्यन्ताभावः । यथा “भूतठे घटो नास्ती"ति । 
तादात्म्यावच्छिन्नप्रतियोगिताकोऽन्योन्याभावः । यथा “चरः 
पटो न भवती"ति ॥ 


प्रागभावं निरूपयति अनादिरिति । अनादित्वे सति सान्तत्वं प्रागभावस्य 
लक्षणम्‌ । अनादित्वम्‌ उत्पत्तिरहितत्वं घटादावतिव्याप्निवारणाय । सान्तत्वं 
विनारित्वं गगनादावतिव्याप्निवारणाय । कायस्य घटादेः उत्पत्तेः प्राक्‌ 
समवायिकारणे कपालादो घटप्रागभावो भवति । “इह घटो भविष्यति इति 
प्रतीतेः । प्रागभावः प्रतियोगिनो घटादेजनकः । 


ननूक्तलक्षणे उत्पत्तिरहितत्वं प्रागभावाप्रतियोगित्वमेव । तथा च 
आत्माश्रयः, प्रागभावटक्षणे प्रागभावस्य प्रवेशात्‌ । घटादो अतिव्याप्तेवारणाय 
प्रागभावाप्रतियोगित्वमनिवेङय अभावत्वस्य निवेशो आत्माश्रयस्य 
निवारणेऽपि, वक्ष्यमाणध्वंसलक्षणे सादित्वस्य प्रागभावप्रतियोगित्वपर्यवसि- 
तस्य निवेश्यतया प्रागभावलक्षणे विनारित्वस्य ध्व॑सप्रतियोगित्वरूपस्य 
निवितया अन्योन्याश्रयो दुवार इति चेन्न । प्रतियोगिजनकत्वे 
सति अभावत्वस्येव प्रागभावलक्षणतया विवक्षणीयत्वात्‌ । 
तत्राभावत्वनिवेश्ोऽपि अभावीयप्रतियोगितायाः संसर्गं यप्रतियोगिता- 
विटक्षणायाः निवेङालाभायेव । 


प्रध्वंसाभाव निरूपयति - सादिरिति । सादित्वे सति अनन्तत्वं 
प्रध्वंसाभावस्य लक्षणम्‌ । सादित्वं प्रागभावप्रतियोगित्वं गगनादावतिव्यापि- 
वारणाय । अनन्तत्वं घटादावतिव्याप्निवारणाय । एवं सति अनन्तत्वस्य 
घ्व॑साप्रतियोगित्वरूपतया आत्माश्रयः । अत एतदछं परित्यज्य अभावत्वं 
निवेङ्नीयम्‌! । प्रतियोगिजन्यत्वे सति अभावत्वमित्यपि लक्षणं सुवचम्‌ । 
“इह घटो ध्वस्तः इत्यादि प्रतीतिसिद्धः प्रध्वंसाभावः स्वप्रतियोगिनः 
समवायिकारणे कपालादो तिष्ठति । 


१. अधुना प्रागभावे अतिव्याप्तिवारकतया सत्यन्तदटसायक्यमवसेयम्‌ । 


५२ न्यायरोखरीव्याख्योपेतः 


सर्वेषां पदाथानामुक्तेष्वेवान्तभावात्सप्तैव पदाथां इति सिद्धम्‌ ॥ 
काणाद्न्यायमतयोबीलब्युत्पत्तिसिद्धये । 
अन्नम्भद्रेन विदुषा रचितस्तकसङ्गहः ॥ 


इति शब्दपरिच्छेदः समाप्तः ॥ 


अत्यन्ताभावं निरूपयति त्रैकालिकेति । त्रेकालिकत्वं नित्यत्वं । 
संसगांवच्छिन्नप्रतियोगिताकाभावत्वं संसर्गाभावत्वं, तच्च अन्योन्याभाव- 
भिन्नाभावत्वं, तथा च प्रागभावाप्रतियोगित्वे सति ध्वंसाप्रतियोगित्वे सति 
अन्योन्याभावभिन्नत्वे सति अभावत्वम्‌ अत्यन्ताभावस्य लक्षणं फलठति । 
ध्वंसे प्रागभावे अन्योन्याभावे गगनादौ चातिव्याप्तिवारणाय क्रमेण 
टलचतुष्टयम्‌ । वस्तुतस्तु तादात्म्यातिरिक्तसम्बन्धावच्छन्नप्रतियोगिताका- 
भावत्वम्‌ अत्यन्ताभावस्य लक्षणं लाघवात्‌ । ध्वंसप्रागभावयोः संसगां- 
वच्छन्नप्रतियोगिताकत्वाभावात्‌ अन्योन्याभावस्य च नियमेन तादात्म्या- 
वच्छिन्नप्रतियोगिताकत्वात्‌ न क्रापि दोषः । अत्यन्ताभावे प्रमाणं प्रत्यक्षमेव, 
“अत्र घटो नास्ति" इत्यादिप्रतीतेः । 


अन्योन्याभावं निरूपयति तादात्म्येति । तादात्म्यसम्बन्धावच्छिन्नप्रति- 
योगिताकाभावत्वं लक्षणम्‌ । अत्यन्ताभावे अतिव्याप्निवारणाय तादात्म्येति। 
अन्योन्याभावोऽपि नित्यः प्रत्यक्षेण सिद्यति, “घटः पटो नः इत्यादि- 
प्रतीते : | 


राक्तिसादृश्यादीनां द्रव्यादिषु सप्तस्वेव अन्तभावं सूचयति सर्वेषामिति । 
दाहादिजननानुकूला वहैः सहजशक्तिः नातिरिक्तः पदाथः, किन्तु 
कारणत्वमेव । कारणत्वज्च वह्न्यादिनिष्ठं कारणतावच्छेदकीभूतवहित्वादि- 
रूपयेव । तथा च परसम्मता वह्न्यादिनिष्टठा शक्तिः सामान्ये अन्तर्भवति । 
एवं मुखे चन्द्रसादशयम्‌ चन्द्रभिन्नत्वे सति चन्द्रगताह्यादकत्ववत्वम्‌ । 
तत्र चन्द्रभिन्नत्वम्‌ अन्योन्याभावात्मकमभावे अन्तगतम्‌ । निरुक्ता्ाद्‌- 
जनकत्वं मुखनिषठं जनकतावच्छेदकमुखत्वरूपं सामान्येऽन्तर्गतम्‌ इति । 


इति श्रीनवीनहोढकविरवितायां न्यायरोखर्या शन्दपरिच्छेदः समाप्तः ॥ 






॥ श्रीभारतीतीर्थवेदरशाख्ग्रन्थमालायां प्रकारिताः ग्रन्थाः ॥ 


प्रथमं कुसुमम्‌ - ठघुचन्दरिकाप्रकाशः (प्रथममिथ्यात्वनिरूपणात्मकः प्रथमभागः) 


अद्रतसिद्धिव्याख्यायाः गोडबह्यानन्दीति प्रथितायाः खघुचन्द्रिकायाः अभिनवा व्याख्या 






व्याख्याता - वेदान्तकेसरी के. नारायणभट्रः 
दितीयं कुसुमम्‌ - सामवेदः ऊउद्यगानम्‌ ( प्रथमद्वितीयभागो ) 

त॒तीयं कुसुमम्‌ - लघुचन्द्रिकाप्रकाशः 

(द्वितीयमिथ्यात्वनिरूपणात्मकः द्वितीयो भागः) 

अद्वितसिद्धिव्याख्यायाः गोडव्रह्मानन्दीति प्रथिताया: लघुचन्द्रिकायाः अभिनवा व्याख्या 
व्याख्याता - वेदान्तकेसरी के. नारायणभदट्रः 

चतुर्थं कुसुमम्‌ - तत्त्वचिन्तामणिविवेचनम्‌ ( अनुमानखण्डम्‌ ) 

गद्गेशोपाध्यायकृत तत्त्वचिन्तामणेः परमहंसश्रीचन्द्ररोखरभारतीस्वामिकृता अभिनवा व्याख्या 
पञ्चमं कुसुमम्‌ - ^ <€] 1110 ^ 

^ ऽला1<ऽ ग ताडत्छणाऽ८इ ए४ ऽ. ए जाको (एताः 01 पीट ठ5लात्ट 
८५९०; | 

षष्ठं कुसुमम्‌ - उपयुक्तां सङ्गह: 

नित्यपूजाविधीनां, वेदसृक्ताना, रद्रपरश्चचमकप्रश्रमहान्यासलघुन्यासादि उपयुक्तमन््राणा, 
देवताषटोत्तरशतनामावलीनां, प्रसिद्धस्तोत्राणां च सद्गटः 









सप्तमं कुसुमम्‌ - बृहद्धातुरूपावलिः 
धातुसंज्ञा, लकारोत्पत्तिक्रमः, आत्मनेपदपरस्मेपदविचारः, दशगण्यामुपात्तानां षदवत्या अपि 
अधिकानां धातूनां कतरि, भावकमंणोः, हेतुमण्णिचि, सनि, यज्यङ्लुकोंडादिषु, कृत्सु च 
रूपाणि, उपसगोदिभेदना्थभेदः, अकारादिक्रमेण सकलधातूनां धातुकोराश्च ग्रन्थेऽस्मिन्‌ 
समुपलभ्यन्ते 


अष्टमं कुसुमम्‌ - तत्वचिन्तामणिविवेचनम्‌ ( शब्दखण्डम्‌ ) 

गङ्गेशोपाध्यायकृत तत््वचिन्तामणेः परमहंसश्रीचन्द्ररोखरभारतीस्वामिकृता अभिनवा व्याख्या 
नवमं कुसुमम्‌ - वक्तव्यकारिका 

९ | पद्मपादाचायंकृत पञ्चपादिकायाः अभिनवा व्याख्या 


















व्याख्यातारः - उत्तमज्ञयतयः 
दशमं कुसुमम्‌ - गुरुस्तुतिशतकम्‌ ( सव्याख्यानम्‌ ) 
श्रङ्गगिरिशारदापीठस्य पञ्चविंदोराचार्येः जगुर श्रीसचचिदानन्दभारतीमहास्वामिभिः विरचितम्‌ 
व्याख्यातारः ~ श्रीलक्ष्मणङामां 










श्‌ 


१. 











